

# Birla Central Library

PILANI (Jaipur State)

Class No :-

S 82

Book No :-

R 222PT

Accession No :- 16551

## REQUEST

IT IS EARNESTLY DESIRED THAT THE BOOK BE HANDLED WITH CARE AND BE NOT MARKED, UNDERLINED OR DISFIGURED IN ANY OTHER WAY. OTHERWISE IT WILL HAVE TO BE REPLACED OR PAID FOR BY THE BORROWER IN THE INTEREST OF THE LIBRARY.





**TRIVANDRUM SANSKRIT SERIES.**

**NO. VIII.**

**THE  
PRADYUMNÂBHYUDAYA  
OF  
RAVI VARMABHŪPA.**

**Edited with Notes**

**BY**

**T. GAṆAPATI ŚÂSTRÎ**

*Curator of the Department for the publication of Sanskrit manuscripts,*

**TRIVANDRUM.**

---

**PUBLISHED UNDER THE AUTHORITY OF THE GOVERNMENT OF  
HIS HIGHNESS THE MAHARAJAH OF TRAVANCORE.**

---

**TRIVANDRUM:**

**PRINTED AT THE TRAVANCORE GOVERNMENT PRESS**

**1910.**

---

*(All Rights Reserved.)*



॥ श्रीः ॥

अनन्तशयनसंस्कृतग्रन्थावलिः.

ग्रन्थाङ्कः ८.



प्रद्युम्नाभ्युदयं

रविवर्मभूपेन

विरचितं

संस्कृतग्रन्थप्रकाशनकार्याध्यक्षेण

त. गणपतिशास्त्रिणा

संशोधितं

लघुटिप्पण्या च संयोजितम् ।




तच्च

अनन्तशयने

महामहिमश्रीमूलकरामवर्मकुलशेखरमहाराजशासनेन

राजकीयमुद्रणयन्त्रालये

मुद्रयित्वा प्रकाशितम् ।



कोलम्बाध्याः १०८५, क्रैस्ताब्दाः १९१०.



## PREFACE.

Four manuscripts were examined in bringing out the present edition of *Pradyumnābhyaśaya*. They were obtained from the Palace Library and are between two and three hundred years old. Sanskrit renderings for the Prakrit passages of the text are not given in any of them. The manuscripts are referred to in the foot-notes as क, ख, ग and घ. The last one घ is an incomplete manuscript.

The story of the drama relates to the exploits — famous in legends — of *Pradyumna*, son of *Śrīkrishna*. The portions of the story comprised in each act of the play are detailed in the table of contents.

By its variety of expression and elegance of style, its pure diction and choice vocabulary, this drama should, I think, in no way be classed as inferior to *Nāgānanda* of *Śrī-Harsha* and other similar works. It is not surprising that this drama is not known as it deserves even in the land of its birth — not to speak of its publicity abroad — when we remember that many are the rare poetical gems like *Tapatī-samvarana* that have been allowed to lie buried even in their native country of Kerala.

The author *Ravivarma Deva* *alias* *Sangrāma Dhīra* and king of *Kolambapura* is described in the prelude to the drama as the son of *Jayasinha* of the family of *Yadus* and descendant of the Lunar race. He is also stated to be well-versed in music and poetry. The prelude also discloses that our author is a devotee of *Padmanābha* from the statement that he wishes the play to be enacted at the यात्रोत्सव or festival of *Padmanābha* and the description of *Padmanābha* as वादक-नृपञ्चमीश्वर.



Samudrabandha, the author of a commentary on Alankārasarvasva states that his work is based on the commentary of that work as propounded by Ravivarma Deva at the request of the Pandits at his court, thus:—

“कदाचिन्मङ्गलुकोपज्ञं काव्यालङ्कारलक्षणम् ।  
प्रदर्श्य रविवर्मोऽपि प्रार्थयन्त विपश्चितः ॥  
गम्भीरं नस्तितीर्षुणां मङ्गलुकोपग्रन्थसागरम् ।  
नौरस्तु भवतः प्रज्ञा स्थेयसी यदुनन्दन ! ॥

.....  
इत्युक्तैष मनीषावैभवपरिभूतवासवाचार्यः ।  
बुधपरिषदलङ्कारो व्याख्यदलङ्कारसर्वस्वम् ॥  
अवधृत्यै यदुपतिना विवृतस्य गरीयसस्तदर्थस्य ।  
कश्चिद् व्यधित विपश्चित्छब्दनिबन्धं समुद्रबन्धाख्यः” ॥

In illustrating the Alankāras, Samudrabandha eulogises Ravivarma Deva and in so doing largely uses the same epithets as those by which our author is described in the present work, thus:—

“यद्याकाङ्क्षसि वीक्षितुं गुणरुचे ! चेतः ! समस्तान् गुणान्  
कोलम्बाख्यमुपेहि दक्षिणादिशासीमन्तरङ्गं पुरम् ।  
आस्ते यत्र भुजेन कीर्तिशशिनः पूर्वाचलेनोद्बहन्  
उर्वीमर्णवमेखलां यदुपतिः कल्पद्रुमो जङ्गमः ॥  
अर्जुनगुणानुरागी रक्षितगोमण्डलो बलज्येष्ठः ।  
यदुपतिरभिमतसत्यः शरदयुतं जयति विबुधहितनिरतः ॥  
सङ्ग्रामधीरनृपतिर्मीरुरधर्मादभीरुराहवतः ।  
शुश्रूषुर्निगमविदस्तद्भाषविदो भवत्यशुश्रूषुः” ॥

1. Simharāja, the author of Prākṛita Rūpavatāra, which, I understand, is in course of publication by Professor Hultzsch, calls himself the son of Samudrabandha Yajvan. It is probable, from the rarity of these names समुद्रबन्ध and समुद्रबन्धयज्वन्, that they refer to the same person and that Samudrabandha got the title of Yajvan after he compiled the commentary on Alankārasarvasva.

2. There is a palm leaf manuscript of this work about 800 years old in the library of H. H. the Maharaja.

Thus it is evident that our author and the Ravivarma Deva referred to by Samudrabandha are identical and that his fame was made the subject matter of a poet's song. In illustrating रत्नोपमा (a figure of speech in Sanskrit rhetoric) Samudrabandha addresses the king as कूपकभूपति:—

“वपुरिव मधुरं वचः प्रसन्नं वच इव कूपकभूपते! मनस्ते” ।

That this epithet is also in reference to our author is evident from the following slokas in Sukasandesa:—

“कूले भान्तीमथ कुलपुरीं कूपकाधीश्वराणां  
लक्ष्मीसाक्षात्कृतिसमुचिते पश्य रत्नाकरस्य ।  
भूयोऽप्यात्मप्रमथनभिया तेन विश्वोपभोग्ये  
न्यस्तेवास्मिन्नुदरकुहराद् या पुरां रत्नभूता ॥ ५४ ॥

.....

लोकत्रय्यामखिलतनुभृल्लोचनैकावलम्बे  
कोलम्बेऽस्मिन् कचन भवतः कोऽपि मा भूद् विलम्बः ।  
अल्पीयस्यामपि परिचितावन्यदेशातिशायि-  
न्याश्चर्याणामहमहमिका कस्य कर्षेन्न चेतः ॥ ५६ ॥  
अग्रे सिन्धुद्वयमथ पुरी काप्यमीषाममुष्यां  
केलीलास्यस्मरणगुरुभिः केतुलोलैर्दुकूलैः ।  
व्यङ्ग्योत्तंसैरिव रसविदः सत्कवीनां प्रबन्धैः  
प्रीतिर्मन्ये मनसि भवतः स्फीततामेष्यतीति ॥ ५७ ॥  
अर्हज्यो यः स्वमिह विभजन्नाश्रमाणां चतुर्णा-  
मग्रचं धर्मं कथयति नृणां कर्मणा केवलेन ।  
बन्धश्छन्दोरहसि विहरन् बल्लभग्रामवासी  
केशिध्वंसी निजपदजुषां क्लेशहन्ता स देवः” ॥ ५८ ॥

which show that Kolamba is the capital of the country of Kûpaka; and that the town of Kolamba is none other than the modern Kollam or Quilon is clear from its being described as situated north of Trivandrum and south of Srivallabha or Tiruvalla,

There are three inscriptions in which reference is made to king Ravivarma of Kerala. All these have been reproduced in the Epigraphia Indica, two by Professor Kielhorn (Vol. IV pp. 145-152) and one by Professor Hultzsch (Vol. VIII pp. 8-9). The first is taken from a wall in the Vaisnavite temple of Arulā:aperumāl in Conjeevaram and runs as follows :—

“स्वस्ति श्रीजयसिंह इत्यभिहितः सोमान्वयोत्तंसको  
 राजासीदिह केरलेषु विषये नाथो यदुक्ष्माभूताम् ।  
 जातोऽस्माद्रविवर्मभूपतिरुमादेव्यां कुमारः शिवाद्  
 देहव्याप्य (११८८) शकाब्दभाजि समये देहीव वीरो रसः ॥  
 क्षयं नीत्वा सोऽयं कलिवलमिवारातिनिबहान्  
 जयश्रीवत् कृत्वा निजसहचरिं पाण्ड्यतनयाम् ।  
 त्रयस्त्रिंशद्वर्षो यश इव ययौ केरलपदं  
 ररक्ष स्वं राष्ट्रं नगरमिव कोलम्बमविषः ॥  
 जित्वा सङ्ग्रामधीरो नृपतिरधिरणं विद्विषं वीरपाण्ड्यं  
 कृत्वासौ पाण्ड्यचोलान् नय इव तनुमान् केरलेभ्योऽप्यधीनान् ।  
 षट्चत्वारिंशदब्दतटभुवि मकुटं धारयन् वेगवत्याः  
 क्रीडां सिंहासनस्थश्चिरमकृत महीकीर्तिवाणीरमाभिः ॥  
 कृत्वा केरलचोलपाण्ड्यविजयं कलसाभिषेकोत्सवः  
 सङ्ग्रामापजयेन कोङ्कणगतं तं वीरपाण्ड्यं रिपुम् ।  
 नीत्वा स्फीतबलं ततोऽपि विपिनं नीत्वा दिशामुत्तरां  
 काल्क्यामत्र चतुर्थमब्द(?)मलिखत् सङ्ग्रामधीरो नृपः ॥  
 आमेरोरा मलयादा पूर्वादा च पश्चिमादचलात् ।  
 यदुकुलशेखर एष क्षोणीं कुलशेखरः स्वयं बुभुजे ॥

स्वस्तिश्री-चन्द्रकुलमङ्गलप्रदीप-यादवनारायण-केरलदेशपुण्यपरिणाम-नामा-  
 न्तरकर्ण-कूपकसार्वभौम--कुलशिखरिप्रतिष्ठापितगरुडध्वज--कोलम्बपुरवराधीश्वर-  
 श्रीपद्मनाभपदकमलपरमाराधक-प्रणतराजप्रतिष्ठाचार्य-विमतराजबन्दीकार-धर्मतरु-  
 मूलकन्द-सद्गुणालङ्कार-चतुष्पष्टिकलावल्लभ-दक्षिणभोजराज-सङ्ग्रामधीर-महारा-  
 जाधिराज-परमेश्वर-जयसिंहदेवनन्दन-रविवर्ममहाराज-श्रीकुलशेखर-त्रिभुवनचक्र-  
 वर्ती

கோனேரின்மை கொண்டான் காஞ்சிபுரத்தில் திருவத்தியூரி  
ல் நின்றருளிய அருளாளப்பெருமான் கோயில் திருப்படி மூலை  
ஷ்ணவர்களுக்கு பெருமான் அருளாளப்பெருமானுக்கு நம்பேரால்  
கட்டின குலசேகரன் சந்திக்கு அமுதுபடி சாத்துப்படி உள்ளிட  
ட பலவெஞ்சனத்துக்கும் ஆவணி மாதத்து எழுந்தருள நம்பே  
ரால் கண்ட திருநாளுக்கும் திங்கள் திருநாளுக்கும் அமுதுபடி  
சாத்துப்படி உள்ளிட்ட வெஞ்சனத்துக்கும் திருக்கொடை”

The second is from the famous pagoda at Srirangam an runs thus:—

“स्वस्ति श्रीजयसिंह इत्यभिहितः..... ॥

क्षयं नीत्वा सोऽयं..... ॥

जित्वा सङ्ग्रामधीरो..... ॥

आमेरोरा मलयात् ..... ॥

स्वस्ति श्री चन्द्रकुलमङ्गलप्रदीप.....श्रीकुलशेखरदेवः ।

कृत्वा दुर्नयवैरिनैर्ऋतशमं संस्कारसंशोभिते

निद्राणामधिदेवतां निरुपमैरभ्यर्च्य माल्यादिभिः ।

धर्मेन्तरधिष्ठिते सहृदयैः सङ्ग्रामधीरः कृती

रङ्गेऽस्मिन् सुमनोधिवासमकरोह्यस्ये नियोज्य त्रयीम् ॥

लब्धा सागरनेमिभूमिविषया रन्तुं प्रतिष्ठा यत्-

स्तस्मै श्रीकुलशेखरो यदुपतिस्त्रिक्षत्रचूडामणिः ।

रङ्गेऽस्मिन् कमलासखाय हरये रम्यां प्रतिष्ठां ददौ

सन्तः प्रत्युपकुर्वते ह्युपकृताः सर्वे किमत्रहुतम् ॥

भूपालैरிலकार्त्तवीर्यसगरैर्यः पूर्वमासीत् कृतः

पश्चात् प्रौढतमोहरं यदुपतिस्तं भद्रदीपोत्सवम् ।

चक्रे शक्र इवाश्रयः सुमनसां सम्राट् त्रयीधर्मविद्

रङ्गेऽस्मिन् रुचिराङ्गसंश्रितरमारोचिष्णवे विष्णवे ॥

सम्राजामिव यः सतां समुदभूत् तैस्तैर्गुणैर्मातृका

सैषः श्रीकुलशेखरः शतभिषक्तारे सक्न्यारवौ ।

भट्टेभ्यः पुरतोऽत्र रङ्गनृपतेः पञ्चाशते(?) साक्षिणः

प्रत्येकं प्रतिहासनं पञ्चाशतं दातुं प्रतिष्ठां न्यधात् ॥

### कविभूषणस्य

स्वस्ति कुर्मल्यधीधर्मवर्मणे रविवर्मणे ।  
 रणकर्मस्थिताधर्म + र्म + रातिशर्मणे ॥  
 दुर्बलस्य बलं राजेत्येषा सत्या सरस्वती ।  
 सङ्ग्रामधीरो धर्मस्य दुर्बलस्य बलं कलौ ॥  
 रविश्च रविवर्मा च द्वाविमौ तेजसां निधी ।  
 एकस्याहि प्रतापश्रीरपरस्य त्वहर्निशम् ॥  
 कृष्णश्च रविवर्मा च यदुवंशोद्भवानुभौ ।  
 एको गोपवधूजारः स्वदारैकपरोऽपरः ॥  
 राज्याभिषेककामानां रविवर्ममहीपते ।  
 पुष्पाभिषेको भूपानां त्वत्पदाम्भोजधारणम् ॥  
 गुरुकल्पद्रुमेन्द्राढ्यां द्यां करोषि रवे ! महीम् ।  
 ज्ञाता दाता सतां पाता महतां किं न दुष्करम् ॥  
 सङ्ग्रामधीर ! त्वद्राज्यं चोरो नास्तीति वाङ् मृषा ।  
 चम्पकद्युतिसर्वस्वचेरस्ते विग्रहः स्वयम् ॥  
 दृष्ट्वा दक्षिणभोज ! त्वां परं विभ्यति तद्वरम् ।  
 परदारानपि द्रष्टुं विभेषि त्वं हि सर्वदा ॥  
 एकः स्वादु न भुञ्जीतेत्येतत् किं न श्रुतं वचः ।  
 एकः स्वादु जगत् सर्वं भुङ्क्ते यादवभूपते ! ॥  
 कथं दक्षिणभोज ! त्वां ब्रुवते बुद्धिमद्वरम् ।  
 दत्तं सज्जः सदा पश्चाद वित्तं यत्तन्न बुद्ध्यसे ॥  
 रिपूनेको जयामीति रणे मा दृष्य यादव ! ।  
 बाहुः खड्गो मनो वाजी सहायाः किं न सन्ति ते ॥  
 प्रायो न दोषः स्त्रीहत्या राज्ञां रामसधर्मिणाम् ।  
 सतां सहचरीं हंसि रविवर्मन् ! दस्त्रिताम् ॥  
 धनं सर्वं ददामीति कथं ते यादव ! व्रतम् ।  
 ब्रह्माण्डभाण्डागारेऽस्मिन् सञ्चिनोषि यशोधनम् ॥  
 सेव्यस्तैस्तैर्गुणैरेव सेवितुं यददासि नः ।  
 यथा यदुपते ! सत्यमिक्षुभक्षणदक्षिणा ॥

குலசேகரமூபால! சிஹாசனம் ஜபத்வயம் ।  
 சிஹாசனஜுஷோ லோகே ச்நாவரா எவ ம்மூத: ॥  
 சஹ்ராமதீர இத்யேதம் மன்த்ரம் பஞ்சாக்ஷரம் புதா: ।  
 ஜபந்தோ துர்தி ஜித்வா ப்ராபுவந்தி பரம் சிவம் ॥  
 இதி யாதவகீர்தீந்தோ: கலா: ஷோடசசூக்தய: ।  
 உஜாசயந்து குமுதம் மூஷணே பர்வணி ஸ்஫ுடா: ॥  
 அதசீசம்பகவணீ துலசீகீர்திசுரமீகூதஸ்வாக்ஷௌ ।  
 யதுநாதௌ நாதௌ ந: க்ருதமபரேசுத்ததேவநரதேவ: ॥  
 கவிமூஷணஸ்ய”

The third is from the Saivait temple of Virastāneswara in the village of Thiruvadi (near Panrutti, South Arcot District) and is as follows:—

“ஸ்வஸ்தி ச்ரீஜயசிஹ் இத்யபிஹித: ..... ॥  
 க்ஷயம் நீத்வா சோடயம் .... ॥  
 ஜித்வா சஹ்ராமதீரோ .... ॥  
 ஆ மெரோ மலயாத் .... ॥

ஸ்வஸ்தி ச்ரீசந்த்ரகுலமங்ஜலப்ரதீப.....ச்ரீகுலசேகரதேவ: ।

இவத்க்கு யாண்டு நாலாவது கலியுக வருஷம் 4414 இதில்  
 கீங்கிய ச.....35 இதன் மேல் செல்லானின்ற மகா நாயற்று பூரு  
 வபகூத்து ஏகாதசியும் சனிக்கிழமையும் பெற்ற ரோசநி நான்  
 திருவதிகையுடயாம் திருவிரட்டானம் உடய நாயனாற் கோயில்  
 வாணகையிலாயத் திருமலை ஸ்தூபிப் பந்தமாக திருமஞ்சனமும்  
 பண்ணி புரச்சாணத் திருக்கல்லும் சாற்றியருளினாற் ரவிவர்ம ம  
 காராஜன் பெருமாள் குலசேகர தேவற்

ஸ்வஸ்தி ச்ரீ”

From the attributes regarding family, parentage etc. given in these inscriptions, it being evident that the Ravivar-  
 ma therein mentioned is none other than the author of Pra-  
 dyumnâbhyudaya, these inscriptions further reveal the achieve-  
 ments of our author such as the conquest of the Pandya  
 Kingdom — this is in keeping with his title of Sangrāma-

**Dhira i. e. the brave in battle — his coronation at Conjeevaram etc.**

It is a matter of extreme gratification to us who have not till now heard of any king of Kerala whose fame has spread to foreign lands that we are at present in a position to announce with certainty that king Ravivarma of Kolamba born in Saka 1188 (A. D. 1265) in the country of Kerala was renowned for his conquest of the countries as far as Conjeevaram, no less than for his matchless skill as a poet. Furthermore, from the similarity of the references regarding the Yadava family and devotion to Sri Padmanâbha, we can also state that king Ravivarma might, in all probability have been an ancestor of His Most Gracious Highness the present Maharaja of Travancore.

**T. Ganapati Sâstrî.**

# निवेदना ।

अस्य प्रद्युम्नाभ्युदयस्य संशोधनाधारतया चत्वार आदर्शा द्वित्रशत-  
वर्षवृद्धा राजकीयग्रन्थशालाया आसादिताः । क-ख-ग-घ-चिहितेषु तेषु घ-संज्ञ  
एकोऽसमग्रः । प्राकृतस्यच्छाया तु नैकस्मिन्नप्यादर्शे दृष्टा ।

अत्र श्रीकृष्णसूनोः प्रद्युम्नस्याभ्युदयलक्षणमितिहासप्रसिद्धं कथावस्तु प्रति-  
पाद्यं, यस्य प्रत्यङ्गस्था विभागाः पृथक् सूचिकायामावेदिताः ।

ग्रन्थोऽयं भणितिवैचित्र्यस्य वृत्तिसौष्ठवस्य पदवाक्यपरिशुद्धेश्च पर्यालोच-  
नायां नागानन्दादेर्नाटकस्य नाधस्ताद् मन्ये भवितुमर्हति । नाटकमिदमीदृशमपि  
न केवलं देशान्तरेषु, स्वाभिजनदेशेऽपि न प्रथत इति नैतदद्भुतं, यस्मादितोऽपि  
बहुतरगुणोज्ज्वलं तपतीसंवरणादिकं केरलदेशप्रभवं काव्यरत्नजातं स्वाभिजने  
स्वपित्येव केवलमद्यापि ।

अस्य नाटकस्य प्रणेता कोलम्बपुरेश्वरश्चन्द्रवंश्यो यदुकुलजन्मा सङ्गीत-  
साहित्यविद्याविचक्षणो जयसिंहसूनुः सङ्ग्रामधीरापरनामा श्रीरविवर्मदेव इति  
प्रस्तावनायां वर्णितम् । तत्र स्वप्रणीतस्य रूपकस्य श्रीपद्मनाभयात्रोत्सवे प्रयोगं  
शंसता पद्मनाभं च 'यादवनृपकुलदैवतस्य' इति विंशति कविना पद्मनाभभक्त-  
त्वमप्यात्मन आविष्कृतम् । अस्ति समुद्रबन्धनाम्ना विदुषा कृता काचिद् अल-  
ङ्कारसर्वस्वस्य व्याख्या, यस्यास्तालपत्रात्मक एक आदर्श उपत्रिशतवर्षवृद्धो  
राजकीयग्रन्थशालायामुपलभ्यते । ग्रन्थोऽयं सङ्ग्रामधीरापरपर्यायेण कोलम्ब-  
पतिना रविवर्मदेवेन स्वसभासदभ्यर्थितेन व्याख्यातस्यैवालङ्कारसर्वस्वार्थस्य  
प्रतिपादक इति समुद्रबन्धो वक्ति । यथा —

“कदाचिन्मङ्गुकोपज्ञं काव्यालङ्कारलक्षणम् ।

प्रदर्श्य रविवर्मार्णं प्रार्थयन्त विपश्चितः ॥

गम्भीरं नस्तितीर्षूणां मङ्गुकोप्रग्रन्थसागरम् ।

नौरस्तु भवतः प्रज्ञा स्थेयसी यदुनन्दनम् ॥

१. प्राकृतरूपावतारग्रन्थस्यान्ते तत्कर्ता सिंहराज आत्मानं समुद्रबन्धयज्वसूनुं वक्ति ।  
नामापूर्वत्वात् स एवायं समुद्रबन्धः कदाचिद् भवेत् । यज्वत्वं चालङ्कारसर्वस्वव्याख्यानर-  
चनोत्तरकालसिद्धं स्यात् । प्राकृतरूपावतारं तु इ. कुलधनाम्ना जर्मनिदेशोद्भवेन पण्डितमहा-  
शयेन संशोध्य प्रकाश्यमानमधुना जानीमः.



.....  
 इत्युक्तैष मनीषावैभवपरिभूतवासवाचार्यः ।  
 बुधपरिषदलङ्कारो व्याख्यदलङ्कारसर्वस्वम् ॥  
 अवधृत्यै यदुपतिना विवृतस्य गरीयसस्तदर्थस्य ।  
 कश्चिद् व्यधित विपश्चिच्छब्दनिबन्धं समुद्रबन्धाख्यः” ॥

इति । अलङ्कारोदाहरणप्रसङ्गे च बहुत्र स रविवर्मदेवमुपश्लोकयति, विशिनष्टि  
 च नाटककर्तृरविवर्मदेवसाधारणैरुक्तैर्निशेषणैः । यथा —

“यद्याकाङ्क्षसि वीक्षितुं गुणरुचे! चेतः! समस्तान् गुणान्  
 कोलम्बाख्यमुपेहि दक्षिणदिशासीमन्तरत्नं पुरम् ।  
 आस्ते यत्र भुजेन कीर्तिशशिः पूर्वाचलेनोद्वह-  
 न्नुर्वीमर्णवमेखलां यदुपतिः कल्पद्रुमो जङ्गमः ॥  
 अर्जुनगुणानुरागी रक्षितगोभण्डलो बलज्येष्ठः ।  
 यदुपतिरभिमतसत्यः शरदमुनं जयति विबुधहितनिरतः ॥  
 सङ्ग्रामधीरनृपतिर्भीरुरधर्मादभीरुराहवतः ।  
 शुश्रूषुर्निगमविदस्तद्वाह्यविदो भवत्यशुश्रूषुः” ॥

इत्यादि । तेनास्य रविवर्मदेवस्योत्तररविवर्मनन्यत्वप्रतीतेरस्माकं नाटककविः  
 कविगीतकीर्तिरप्यासीदित्यवगम्यते । यत्तु —

‘वपुरिव मधुरं वचः प्रसन्नं वच इव कूपकभूपते! मनस्ते’ .

इति रशनोपमोदाहरणश्लोके ‘कूपकभूपते!’ इति सम्बोधनं, तदप्यस्मन्ना-  
 टककर्तृरुपपन्नं, यस्मात् कूपकदेशम्यैव राजधानी कोलम्बपुरम् । तच्च स्वातन्-  
 त्रपुरादुत्तरतया श्रीवल्लभग्रामाद् दक्षिणतया च शुकसन्देशे —

“कूले भान्तीमथ कुलपुरी कूपकाधीश्वराणां  
 लक्ष्मीसाक्षात्कृतिसमुच्चिते पश्य रत्नाकरस्य ।  
 भूयोऽप्यात्मप्रमथनभिया तेन विश्वोपभोग्ये  
 न्यस्तेवास्मिन्नुदरकुहराद् या पुरां रत्नभूता ॥ ५४ ॥

.....  
 लोकत्रय्यांखिलतनुमृलोचनैकावलम्बे  
 कोलम्बेऽस्मिन् कचन भवतः कोऽपि मा भूद्विलम्बः ।

अल्पीयस्यामपि परिचितावन्यदेशातिशायि-

न्याश्चर्याणामहमहमिका कस्य कर्षेन्न चेतः ॥ ५६ ॥

अग्रे सिन्धुद्वयमथ पुरी काप्यमीषाममुष्यां

केलीलास्यस्मरणगुरुभिः केतुलोलैर्दुकूलैः ।

व्यक्त्योत्तंसैरिव रसविदः सत्कर्त्तव्यां प्रबन्धैः

प्रीतिर्मन्ये मनसि भवतः स्फूर्तितामेप्यतीति ॥ ५७ ॥

अर्हद्वचो यः स्वमिह विभजन्नाश्रमाणां चतुर्णा-

मग्रचं धर्मं कथयति नृणां कर्मणा केवलेन ।

वन्द्यशब्दोरहसि विहरन् बह्वभ्यामवासी

केशिध्वंसी निजपदजुषां क्लेशहन्ता स देवः" ॥ ५८ ॥

इति निर्विष्टं 'कोलम्' इति प्रसिद्धमेव ।

केलेश्वररविवर्मराजसम्बन्धिनस्त्रयः शिलालेखा उपलभ्यन्ते । तत्राद्यौ द्वौ  
एपिग्राफियाइन्डिकायास्तुरीये पुस्तके (प. १४९—१५२.) किल्हारनाल्येन  
पण्डितमहाशयेन निवेशितौ; तृतीयस्तु अष्टमे पुस्तके (प. ८, ९.) हुल्षनाम्ना  
पण्डितमहाशयेन निवेशितः । तेष्वदिमः काश्चीपुरे अरुळाळप्पेरुमाल्लनामकवि-  
ष्णुक्षेत्रस्य भित्तेरुपातः । स यथा —

“स्वस्ति श्रीजयसिंह इत्यभिहितः सोमान्वयोत्तंसको

राजासीदिह केरलेषु विषये नाथो यदुक्ष्माभृताम् ।

जातोऽस्माद् रविवर्मभूपतिरुमादेव्यां कुमारः शिवाद्

देहव्याप्य (११८८) शैकाब्दभाजि समये देहीव वीरो रसः ॥

क्षयं नीत्वा सोऽयं कलिबलमिवारातिनिवहान्

जयश्रीवत् कृत्वा निजसहचरौ पाण्ड्यतनयाम् ।

त्रयस्त्रिंशद्वर्षो यश इव ययौ केरलपदं

ररक्ष स्वं राष्ट्रं नगरमिव कोलम्बमधिपः ॥

जित्वा सङ्ग्रामधीरो नृपतिरधिरणं विद्विषं वीरपाण्ड्यं

कृत्वासौ पाण्ड्यचोलान् नय इव तनुमान् केरलेभ्योऽप्यधीनान् ।

षट्चत्वारिंशदब्दस्तटभुवि मकुटं धारयन् वेगवत्याः

क्रीडां सिंहासनस्थश्चिरमकृत महीक्रीर्तिवाणीरमानिः ॥

कृत्वा केरलपाण्ड्यचोलविजयं कलहस्ताभिषेकोत्सवः

रङ्गेऽस्मिन् सुमनोऽधिवासमकरोल्लास्ये नियोज्य त्रयीम् ॥

लब्धा सागरनेमिभूमिविषया रन्तुं प्रतिष्ठा यत-  
 स्तस्मै श्रीकुलशेखरो यदुपतिस्त्रिष्वक्षत्रचूडामणिः ।  
 रङ्गेऽस्मिन् कमलासखाय हरये रम्यां प्रतिष्ठां ददौ  
 सन्तः प्रत्युपकुर्वते ह्युपकृताः सर्वे किमत्राद्भुतम् ॥  
 भूपालैरिलकार्तवीर्यसगरैर्यः पूर्वमासीत् कृतः  
 पश्चात् प्रौढतमोहरं यदुपतिस्तं भद्रदीपोत्सवम् ।  
 चक्रे शक्र इवाश्रयः सुमनसां सम्राट् त्रयीधर्मविद्  
 रङ्गेऽस्मिन् रुचिराङ्कसंश्रितरमारोचिष्णवे विष्णवे ॥  
 सम्राजामिव यः सतां समुदभूत् तैस्तैर्गुणैर्मातृका  
 सैष श्रीकुलशेखरः शतभिषक्कारे सकन्यारवौ ।  
 भट्टेभ्यः पुरतोऽत्र रङ्गनृपतेः पञ्चाशते (?) साक्षिणः  
 प्रत्येकं प्रतिहायनं पणशतं दातुं प्रतिष्ठां व्यधात् ॥

### कविभूषणस्य

स्वस्ति कुर्मस्त्रयीधर्मवर्मणे रविवर्मणे ।  
 रणकर्मस्थिताधर्म + र्म + रातिशर्मणे ॥  
 दुर्बलस्य बलं राजेत्येषा सत्या सरस्वती ।  
 सङ्ग्रामधीरो धर्मस्य दुर्बलस्य बलं कलौ ॥  
 रविश्च रविवर्मा च द्वाविमौ तेजसां निधी ।  
 एकस्याहि प्रतापश्रीरपरस्य त्वहर्निशम् ॥  
 कृष्णश्च रविवर्मा च यदुवंशोद्भवानुभौ ।  
 एको गोपवधूजारः स्वदारैकपरोऽपरः ॥  
 राज्याभिषेककामानां रविवर्ममहीपते ! ।  
 पुष्पाभिषेको भूपानां त्वत्पदाम्भोजधारणम् ॥  
 गुरुकल्पद्रुमेन्द्राढ्यां द्यां करोषि रवे ! महीम् ।  
 ज्ञाता दाता सतां पाता महतां किनु दुष्करम् ॥  
 सङ्ग्रामधीर ! त्वद्राज्ये चोरो नास्तीति वाङ् मृषा ।  
 चम्पकद्युतिसर्वस्वचोरस्ते विग्रहः स्वयम् ॥  
 दृष्ट्वा दक्षिणभोज ! त्वां परे बिभ्यति तद्वरम् ।  
 परदारानपि द्रष्टुं बिभेषि त्वं हि सर्वदा ॥

एकः स्वादु न भुञ्जीतेत्येतत् किं न श्रुतं वचः ।  
 एकः स्वादु जगत् सर्वं मुङ्क्षे यादवभूषते ॥  
 कथं दक्षिणभोज ! त्वां ब्रुवते बुद्धिमद्वरम् ।  
 दत्तं सज्जः सदा पश्चाद् वित्तं यत्तन्न बुध्यसे ॥  
 रिपूनेको जयामीति रणे मा दृष्य यादव ! ।  
 बाहुः खड्गो मनो वाजी सहायाः किं न सन्ति ते ॥  
 प्रायो न दोषः स्त्रीहत्या राज्ञां रामसधर्मणाम् ।  
 सतां सहचरी हंसि रविवर्मन् ! दरिद्रताम् ॥  
 धनं सर्वं ददामीति कथं ते यादव ! व्रतम् ।  
 ब्रह्माण्डभाण्डागारेऽस्मिन् सञ्चिनोषि यशोधनम् ॥  
 सेव्यस्तैस्तैर्गुणैरेव सेवितुं यद् ददासि नः ।  
 एषा यदुपते ! सत्यमिक्षुभक्षणदक्षिणा ॥  
 कुलशेखरभूपाल ! सिंहासनं जुषत्वयम् (?) ।  
 सिंहासनजुषो लोके स्थावरा एव भूमृतः ॥  
 सङ्ग्रामधीर इत्येतं मन्त्रं पञ्चाक्षरे बुधाः ।  
 जपन्तो दुर्गतिं जित्वा प्राप्नुवन्ति परं शिवम् ॥  
 इति यादवकीर्तिन्दोः कलाः षोडश सूक्तयः ।  
 उल्लासयन्तु कुमुदं भूषणे पर्वणि स्फुटाः ॥  
 अतसीचम्पकवर्णी तुलसीकीर्तिसुरभीकृतस्वाङ्गी ।  
 यदुनाथौ माथौ नः कृतमपरैश्चित्तदेवनरदेवैः ॥

कविभूषणस्य” ।

इति । तृतीयस्तु तिरुवट्टिग्रामस्थश्रीवीरस्थानेश्वराख्यशिवक्षेत्राल्लब्धः । स यथा—

“स्वस्ति श्रीजयसिंह..... ॥  
 क्षयं नीत्वा सोऽयं ..... ॥  
 जित्वा सङ्ग्रामधीरो ..... ॥  
 आ मेरोरा मलवादा..... ॥

१. ‘सिंहासनजुषि त्वयि’ इति स्वात्.

२. ‘Tiruvadi’ is near Panrutti, South Arcot District.

स्वस्तिश्रीचन्द्रकुलमङ्गलप्रदीप .... श्रीकुलशेखरदेवः ।

இவர்க்கு யாண்டு நாலாவது களியுகவருஷம் 4414 இ.திஸ்  
நீங்கிய ச++++ 35 இதன் மேல் செல்லாநின்ற மகர நாயற்று சூரு  
வபகூத்து ஏகாதசியும் சனிக்கிழமையும் பெற்ற ரோசணி நாள்  
திருவதிகையுடையார் திருவீரட்டான் உடைய நாயனர்கோ  
யில் வாணகைபிலாயத் திருமலை ஸ்தூபிரியந்தமாக திருமஞ்சன  
மும் பண்ணி புரச்சரணை திருக்கல்லும் சாற்றியருளினார் ரவிவர்  
ம மஹாராஜன் பெருமாள் குலசேகர தேவர்

स्वस्ति श्री ।”

इति ।

एषु शिलालेखेषु निर्दिष्टो रविवर्मराजो वंशपितृगुणनामसंवादात् प्रद्यु-  
म्नाभ्युदयकवेर्न भिद्यत इत्यवगमे तस्य सङ्ग्रामधीरख्यात्यनुगुणं पाण्ड्यादि-  
देशविजयपूर्वकमकुटधारणाभिषेकादिरूपमपदानमप्येभिरपूर्वमाविष्कृतं भवति ।  
इदं पुनरस्माकं केरलीयेषु राजसु एकमपि देशान्तरव्यापिप्रतापमविजानतां परं  
प्रीतिपदं, यत् ११८८ तमशकवर्षसमुत्पन्नः कश्चित् केरलेषु कोलम्बपुरे राजा  
रविवर्मा नाम निस्सामान्येन महाकवित्वेनेव प्रतापेन काञ्चीपुरपर्यन्तदेशविजयिना  
भूषितो बभूवेत्यसन्दिग्धमुपोद्धातेऽस्मिन् वक्तुमवसरमविन्दाम । न केवलमेतावदेव,  
यदुवंश्यत्वपञ्चनाभपदकमलपरमाराधकत्वसाम्याद् अयं रविवर्मदेवोऽस्मद्विश्वि-  
महाराजानां पूर्वजः सम्भाव्यत इत्यपि शक्नुमो वक्तुम् ॥

त. गणपतिशास्त्री



## कथासारः ।

### प्रथमेऽङ्के—

लोकहितैषिणा नारदेनोद्दीपितः श्रीभगवान् कृष्णो वज्रपुरांधीश्वरं पितामहवर-  
बलदर्पितं वज्रणाभं व्यापादयितुं गदसाम्बसहितस्य प्रद्युम्नस्य वज्रणाभच्छन्दं विनेतरै-  
र्दुष्प्रवेशे वज्रपुरे प्रवेशाय नाट्यप्रयोगपरितोषितमहर्षिवरमहिम्ना सर्वत्राप्रतिहतप्रवेशं  
संकलकलाभिज्ञं भद्रनटं प्रेरयति ।

### द्वितीये—

धारितशैलूषभूमिकेन गदसाम्बसमेतेन प्रद्युम्नेन सह नाट्यप्रयोगप्रसङ्गाद् वज्र-  
पुरं प्रविश्य तत्र वज्रणाभनियोगेन तत्कन्यकां सङ्गीतकं शिक्षयता स्वलिखितं प्रद्युम्न-  
प्रतिच्छन्दं कथञ्चित् प्राप्याङ्कुरितमदनया प्रभावत्याहूय पृष्टेन भद्रनटेन प्रद्युम्नस्य वंश-  
गुणरूपादिगरिमवर्णनेनोद्दीपितानुरागायास्तस्या भावबन्धो द्वारकानगरात् प्रद्युम्नानय-  
नप्रतिज्ञानाद् दृढीक्रियते ।

### तृतीये—

तथादृढीकृतप्रद्युम्नविषयकभावबन्धायाः प्रभावत्या भद्रनटमुखाच्छ्रुतप्रभावती-  
रूपगुणसम्पदः प्रद्युम्नस्य च परस्परानुरागो रम्भाभिसरणाख्ये प्रेक्षणके परस्परदर्श-  
नेन परां कोटिमारोह ।

### चतुर्थे—

नायिकानायकयोर्विरहतापस्यासह्यत्वं, परस्परस्य परस्परविषयकानुरागस्य नि-  
र्धारणं, मनोरथसिद्धिश्चाम्यधायि ।

### पञ्चमे—

वज्रणाभसोदर्यस्य सुनाभस्य दुहित्रोश्चन्द्रवतीगुणवत्योः प्रभावतीमुखेन गदसा-  
म्बाभ्यां सङ्गमनस्य सूचनं, प्रद्युम्नगदसाम्बैः क्रमेण वज्रणाभतत्तैर्न्यसुनाभानां युद्धे  
वधः, प्रद्युम्नादीनां प्रभावत्यादिषु सुतोत्पत्तिः, प्रद्युम्नस्य वज्रपुराधिराज्याभिषेकश्च  
प्रतिपाद्यते ॥





श्रीः ।  
रविवर्मभूपविरचितं  
**प्रद्युम्नाभ्युदयम् ।**

प्रथमोऽङ्कः ।

(ततः प्रविशति भद्रनटः)

भद्रनटः — (सविमर्शम्)

श्रियमुदवहज्जातां संक्षोभितात् कलशाम्बुधेः

समधिकगुणः साक्षात् सौभाग्यसिद्धिर्निवाद्भुताम् ।

निरवधिबलेष्वादेवासुरेषु मिषत्सु यः

स खलु भगवान् भद्रं पुष्पातु वः पुरुषोत्तमः ॥ १ ॥

अपि च—

शुभानां सामग्र्यै कमपि महिमानं मनुमहे

\*मणिस्थूणामान्तं मनुजवपुषं केसरिसुखम् ।

दधानो यस्य द्राग् दनुकुलपतेरान्त्रबलयं

जगद्रक्षाबद्धप्रतिसर इवालक्ष्यत करः ॥ २ ॥

(नान्यन्ते ततः प्रविशति सूत्रधारः)

सूत्रधारः — (परिक्रामितकेन नेपथ्याभिमुखमवलोक्य) आर्ये ! इत्त आगम्यताम् ।

(प्रविश्य)

मटी — (क) अय्य ! इअस्सि ।

सूत्रधारः — आर्ये ! समादिष्टोऽस्मि सकलकलाकुशलस्य चन्द्रकुलमङ्गलप्रदीपस्य  
समस्तसामन्तशेखरीक्रियमाणशासनस्य विविधशाखावलम्बनधर्मैतरुमूलक-  
न्दस्य प्रणयिजनचिन्तामणेः कोलम्बपुरपरिष्कारस्य देवस्य रविवर्मणः

(क) आर्य ! इयमास्मि.

\*मणिस्थूणायाममान्तं महत्त्वात् तदन्तरासितुमपारयन्तं ततो बहिर्निस्सरन्तमिति यावत्.

पादपद्मोपजीविन्या राजपरिषदा, यथा 'अद्य सकलभुवनसर्गस्थितिसंहारकारणस्य क्षीरार्णवकन्यकास्तनकलशकाश्मीरबालातपरञ्जितभुजान्तरमणिशिलातलस्य निरन्तरविजृम्भमाणदेहप्रभापटलशैवालितदक्षिणवारिराशेः पर्यङ्कभुजङ्गपुङ्गवफणामाणिक्यमरीचिसन्ध्यानुबन्धबन्धुरवदनचन्द्रमसः केरलदेशसुकृतपरिणतेः यादवनृपकुलदैवतस्य भगवतः श्रीपद्मनाभस्य यात्रोत्सवे किमपि रूपकमभिनवमभिनयता वयं विनोदनीयाः' इति ।

नटी—(सहर्षम्) (क) अय्य! महन्तं खु से परिसआए सङ्गीअम्मि णिउणत्तणम् ।  
णं एत्थ पओअविण्णाणं दंसअन्तेण अय्येण लम्भिज्जइ गरुई सम्भावणा ।

सूत्रधारः—आर्ये! मा मैवं वादीः ।

अनन्यभावामास्थानी तैस्तैरावर्जयन् गुणैः ।

प्रियेण संयोजयितुं नटः कश्चित् प्रगल्भते ॥ ३ ॥

नटी — (ख) एव्वं एदं अय्य! भवारिसस्स कस्स वि एव्व एआरिसम्मि कज्जे पअब्भत्तणम् । ता कस्स उण कइणो किदी पओअणिज्जा ।

सूत्रधारः—(स्मृतिमभिनीय सहर्षम्) अस्ति किञ्च सङ्गीतशास्त्रपारदृशना निखिलगुणरत्नरोहणागिरिणा कविजनमयूरकालमेधेन साहित्यविद्याविचक्षणेन दक्षिणभोजराजेन महाराजपरमेश्वरेण संग्रामधीरापरनामधेयेन श्रीरविवर्मदेवेन विरचितं प्रद्युम्नाभ्युदयं नाम नाटकम् । तत् प्रयुज्जानाः सामाजिकान् उपास्महे ।

नटी—(सल्लाघम्) (ग) अय्य! वीरसिरीए विअ सरस्सईए वि अहिरमइ एस जदुणाहो ।

सूत्रधारः—आर्ये! किमुच्यते—

संग्रामभूमिषु सभासु च धीर एष शस्त्रेण बुद्धिविभवेन च तैक्ष्ण्यभाजा ।

दर्पान्धकारितबियो नृपतीन् बुधांश्च जित्वा क्षितौ विहरते जयसिंहसूनुः ॥ ४ ॥

(क) आर्य! महत्स्वच्छ अस्याः परिषदः सङ्गीते निपुणत्वम् । नन्वत्र प्रयोगविज्ञानं दर्शयतार्येण लप्स्यते गुर्वी सम्भावना.

(ख) एवमेतद् आर्य! भवादृशस्य कस्याप्येवैतादृशे कार्ये प्रगल्भत्वम् । तत् कस्य पुनः कवेः कृतिः प्रयोजनीया.

(ग) आर्य! वीरश्रियेव सरस्वत्याप्यभिरमत एष यदुनाथः.

नटी—(क) णं एवविहस्स णरवइणो पबन्धं अहिणअन्ताणं अस्साणं हत्थगदा मणीसिदसिद्धी ।

सूत्रधारः—(सबहुमानम्) आर्ये! साधु भाणितम् ।

भरतजलधिकर्णधारः प्रबन्धा यदुक्षमापति-

स्त्रिभुवनविजयी मुरारेः कुमारः स्मरो नायकः ।

परिषदभिनयाद्यभिज्ञा प्रवीणाश्च नाट्ये वयं

फलितमिह तदद्य पुण्यैश्चिरान्नः पुरा सञ्चितैः ॥ ५ ॥

(परिक्रामन् परितो विलोक्य सानन्दम्) अये सकलजगदानन्दकरः कथमयं वसन्तः सम्प्राप्तः । सम्प्रति हि—

चूतेचूते परमृतरवैः कल्प्यते काहलश्रीः

सन्नहन्ते विजयकरिणश्चन्दनाद्रेः समीराः ।

आविर्गन्धं दधति तरवोऽप्यस्त्रजालं समन्ता-

दुद्युङ्क्ते तन्मधुसहचरो जेतुमुर्वी मनोभूः ॥ ६ ॥

नटी—(सकौतुकम्) (ख) अहं वि णं वण्णेमि—

अहिणवविआससुहअं सङ्गमिअं दाहिणेण पवणेण ।

अल्लिअइ महुरगीओ सणिअं सहआरमञ्जरिं भमरो ॥ ७ ॥

सूत्रधारः—आर्ये! साधु वर्णितम् । किन्तु—

आवहन् सुमनोवृद्धिमवाप्तः कामपि श्रियम् ।

कामस्य जनकोऽस्माभिः कथं वर्ण्येत माधवः ॥ ८ ॥

(नेपथ्ये) साधु भाणितम् । (आवहनित्यादि पठति) ।

नटी—(आकर्ण्य) (ग) को एसो अय्यस्स वअणं अणुमोदइ ।

सूत्रधारः—(नेपथ्याभिमुखमवलोक्य) आर्ये! अयमसौ देवर्षिर्नारदः कृष्णगुण-

(क) नन्वेवविधस्य नरपतेः प्रबन्धमभिनयतामस्माकं हस्तगता मनीषितासिद्धिः.

(ख) अहमपि ननु वर्णयामि—

अभिनवविकाससुभगां सङ्गमितां दक्षिणेन पवनेन ।

आलीयते मधुरगीतः शनैः सहकारमञ्जरीं भ्रमरः ॥

(ग) क एष आर्यस्य वचनमनुमोदते.

कीर्तनप्रवृत्तो माधवनामसाम्यान्मद्वचनेनैव तमुपश्लोकयति । तदावाम-  
प्यनन्तरकरणीयाय सज्जीभवावः । (इति निष्क्रान्तौ) ।

## प्रस्तावना ।

(ततः प्रविशति आसनस्थः सपरिवारः कृष्णो नारदश्च)

नारदः—साधु भणितम् (आवहन्नित्यादि पठति)

कृष्णः—भगवन् ! अलमतिप्रसङ्गेन ।

नारदः—प्रद्युम्नकौस्तुभरत्नाकर ! अलममुना भवतो निवारणेन । अशक्तिरेव मां  
भवद्गुणकीर्तनप्रसङ्गान्निवारयति । तथा हि—

पद्मासनः सृजति कृष्ण ! भवान् प्रपञ्चं

पश्चात्तमेनमभिरक्षति चक्रपाणिः ।

रुद्रस्ततो हरति तं युगसन्निवृत्तौ

सक्रोति कः स्तुतिषु तद्भवतो गुणानाम् ॥ ९ ॥

किञ्च

दाक्ष्यं यद् भवतो हिरण्यकशिपोर्वक्षस्तटीर्पाटने

तत्तादृगदशकण्ठकण्ठविपिनच्छेदे च यन्नैपुणम् ।

यद्वा यादववीर ! कंसकदनक्रीडाक्रमे कौशलं

शंसन्ती चरितानि तानि \*तलिना जिह्मेति जिह्वा मम ॥ १० ॥

कृष्णः—महतीवैपश्चिक ! किमेवमभिधीयते । ननु भवत्प्रयुक्तया स्तोत्रपरम्परया  
ममैव हृदयं जिह्मेति ।

नारदः—सत्यमभिहितं भवता, यतः—

स्तोतुं समस्ताः श्रुतयोऽपि नालं

यद् वैभवं त्वद्गुणकर्मनाम्नाम् ।

अस्मादृशास्तद् यदि वर्णयेयु-

स्तदा न लज्जेत कथं मनस्ते ॥ ११ ॥

कृष्णः—महर्षे ! सकललोकमाननीयमात्मानुभावमनालोच्य किमेवमभिधासि ।

१ 'दारणे' इति ख. पाठः.

\*. तलिनाल्पा.

सनत्कुमारादिषु सत्सु पुत्रेष्वनन्यसामान्यगुणाश्रयेण ।

पितामहः पुत्रवतां महात्मन् ! धुरि प्रतिष्ठां लभते त्वयैव ॥ १२ ॥

तदुपरम्यताम् । किमागनकारणम् ।

नारदः—प्रथमं तावन्महाभाग ! वसुदेववितन्यमानाश्वमेधमहोत्सवधुरन्धरस्य भवतो दर्शनम् ।

कृष्णः—किं पुनर्द्वितीयम् ।

नारदः—दानवकुलदलनदीक्षित ! तदेतदावेद्यते ।

कृष्णः—भगवन् ! अवहितोऽस्मि ।

नारदः—अद्य किल कश्चिदखण्डभुजशौण्डीर्यकुण्ठिताखण्डलवज्रो वज्रणाभनामा दानवपतिः कनकगिरिकटकचिरकालतप्ततपःप्रकर्षसन्तोषितस्य भगवतः पितामहस्य सकाशाद् अमरावध्यतामनुमतिमन्तरेणांखिलैरपि दुष्प्रवेशं सर्वरत्नमयं वज्रपुरं नाम नगरं सकलसङ्कल्पसिद्धिञ्च लब्ध्वा द्विगुणितमदान्धकारितहृदयस्त्रिभुवनमुपमृन्नाति ।

कृष्णः—देवर्षे ! ममेदं पूर्वमेवागत्य भगवता महेन्द्रेण कथितं यथा “चतुराननदत्तवरलाभगर्वितो वज्रणाभः कदाचिदमरावतीमासाद्य मामेवमुक्तवान्—

‘देहि मे जगदैश्वर्यं नो चेद् युध्यस्व वासव ! ।

सामान्यं हि जगत् कृत्स्नं काश्यपानां महात्मनाम्’ ॥ १३ ॥

इति । मया च भगवता बृहस्पतिना सह मन्त्रयित्वा

‘सत्रेऽद्य दीक्षितः सौम्य ! कश्यपो नः पिता मुनिः ।

तस्मिन् वृत्ते यथा न्याय्यं तथा स हि करिष्यति’ ॥ १४ ॥

इति प्रत्युक्तम् । स च तं कश्यपमुपेत्य निवेदितवृत्तान्तः तेन च ‘पुत्र ! सत्रावसाने यथोचितं भविष्यति त्वं पुनरिदानीं स्वपुरमेव प्रयाहि’ इति समादिष्टो निष्कृष्टाशयः सकलजगदुपप्लवमाचरन् वज्रपुरमधितिष्ठति । अतः परं भवानेव प्रमाणम्” इति । मयापि तदानीमेव तस्य दुरात्मनः सुरद्वेषिणो निरसनमध्यवसितम् ।

नारदः—(सहर्षबहुमानम्) मधुकैटभमर्दन ! तादृशो दुष्टान् निग्रहीतुमेव महीमन्तीर्णोऽसि । अमुष्य पुनरति हि वचांसि प्रतापगरिमा ।

१ ‘लनिधन’ इति क. पाठः.

२ ‘णाखण्डलाद्यैर्दु’ क. पाठः.

वन्दीकृत्योपनीतास्त्रिदशमृगदृशश्चामरैर्यं श्रयन्ते

दिक्पालाश्चाटुकाराः प्रतिदिनमुचितैः प्राभृतैर्यं भजन्ते ।

नित्यं नीराजयन्ते भुजगयुवतयो यं फणारत्नदीपै-

र्द्वैस्त्रैलोक्यलक्ष्मीपतिरिह स कथं कथयते वज्रणामः ॥ १५ ॥

किं च

सम्भोगार्तिजुषाममुष्य नगरे त्रस्तश्चरन् मारुतः

स्वेदाम्बुव्यपनोदमेव कुरुते शुद्धान्तवामभुवाम् ।

उल्लासश्रियमेव पद्मसरसामुत्पादयत्यंशुमान्

सर्वा यामवतीं शशी च तनुते सान्द्रोलसच्चन्द्रिकाम् ॥ १६ ॥

तदिह कालासहेऽर्थे भवता न विलम्बितव्यम् ।

कृष्णः — महामुने ! तातेन वितन्यमानेन महाक्रतुनाश्वमेधेन खल्वियतो दिवसान् विलम्बितमस्माभिः । स चेदानीमासन्नावभृथो वर्तते । एतदवसानमेव तस्य दानवहतकस्य जीवितावसानम् ।

प्रद्युम्न एव भगवन्नचिरेण वत्सो

बाणैर्निहत्य तमिमं युधि वज्रणामम् ।

नेत्राम्बुभिस्तदवरोधनितम्बिनीनां

निर्वोपयिष्यति जगत्रितयस्य तापम् ॥ १७ ॥

नारदः — (सप्रमोदम्) जगत्पते ! तस्य खलु भवदात्मजन्मनः शम्बरमथनस्य किं नाम दुष्करम् । अयं चार्थोऽर्थानुबन्धी ।

कृष्णः — कथमिव ।

नारदः — अस्ति किल तस्य दानवपतेरखिलजनहृदयङ्गममतिशयितकान्ति किमपि प्रभावती नाम कन्यारत्नम् ।

वरदानेन सा लब्धा मात्रा किल वरानना ।

हैमवत्या महादेव्याः सकाशादिति नः श्रुतम् ॥ १८ ॥

कृष्णः — एवं कृच्छ्रलब्धा सा स्यादेव पित्रोः प्रेमपात्रम् ।

नारदः — तां च महर्षिर्दुर्वासाः कदाचिदेवमनुजग्राह 'वत्से ! यस्त्वां पाणौ करिष्यति स त्वया सहचरितधर्मा निरवधिकं कालं जीविष्यति । त्वमपि जीवत्पुत्रा भविष्यसि' इति ।

कृष्णः — न खलु तस्य परमर्षेर्वचनमन्यथा भविष्यति ।

**नारदः** — सा च सम्प्रति नवयौवनोदयविशेषरमणीया तच्छन्दानुवर्तिना पित्रा स्वयंवरे स्थापिता सती तदर्थमागतमात्मनोऽननुरूपतया सर्वमपि युवजनमवजानाति । अमुष्मिन् पुनर्वज्रपुरगते सकललोकातिशायिसौन्दर्यसम्पदि प्रद्युम्ने करिष्यत्येव सा भावबन्धम् ।

**कृष्णः** — तदपि भवतु ।

**नारदः** — द्वारवतीनायक ! अधुना वज्रणाभवधाय भवतः समुद्योगमहोत्सवेन देवपरिषदं परितोषयितुम् अनुज्ञा मम दीयताम् ।

**कृष्णः** — देवर्षे ! नारद !

श्रूयते वागियं येन मधुरा महतीपते ! ।

गुणबद्धं मनस्तस्य नान्यतश्चलितुं क्षमम् ॥ १९ ॥

**नारदः** — एष साधयामि । (इति निष्क्रान्तः ।)

**कृष्णः** — (सविमर्शम्) वज्रणाभभुजपरिघपालितं सर्वदुष्प्रवेशं वज्रपुरं कथं प्रवेष्टव्यम् । (स्मरणनाटितकेन) विद्यते किल तातस्यास्मिन्नश्वमेधे नाख्यप्रयोगनैपुणपरितोषितमहर्षिसङ्घदत्तविविधवरलब्धवैभवो भद्रनामा नटः । स खलु प्रसिद्धाकाशगमनः सर्वत्राप्रतिहतप्रवेशश्च । तन्मुखेनैव सर्वं साधनीयम् । (नेपथ्याभिमुखमवलोक्य) कः कोऽत्र भोः ।

(प्रविश्य)

**प्रतीहारी** — (सप्रणामम्) (क) जेदु देवो ।

**कृष्णः** — विजयवति ! भद्रनट आहूयताम् ।

**प्रतीहारी** — (ख) जं देवो आणवेदि । (निष्क्रान्ता)

(ततः प्रविशति प्रतीहार्योपदिश्यमानमार्गो भद्रनटः)

**भद्रनटः** — अहो महीयान् मे भाग्यपरिपाकः । यतः—

क्षेमङ्करस्त्रिजगतां भगवानिदानीं

मार्गे भविष्यति दृशोर्मम बासुदेवः ।

ज्ञानाधिकैर्मुनिभिरप्यपरोक्ष्यते यः

प्रत्यङ्मुखेन मनसैव परोरजोभिः ॥ २० ॥

(क) जयतु देवः.

(ख) यद् देव आह्वापयति.



प्रतीहारी — (क) अय्य ! णट्टाअरिअ ! णं एस तिहुवणणाहो तुह आअमणं  
पडिवालअन्तो चिट्ठइ । ता तुरिअं उवसप्पतु भवं ।

भद्रनटः — (उपसृत्य सप्रणामम्) विजयतां देवः ।

प्रत्यूहे जगतां शुभस्य भवता प्राग्ज्योतिषाधीश्वरे  
गर्वग्रन्थिलदोष्णि देव ! गमिते पत्युः पितृणां पुरम् ।

शृण्वन् किन्नरगीयमानमधुना त्वद्विक्रमप्रक्रमं

निश्चिन्तस्त्रिदिवौकसामधिपतिः स्वाराज्यमातिष्ठति ॥ २१ ॥

कृष्णः — तदिदमिदानीमन्यथा संवृत्तम् ।

भद्रनटः — देव ! कस्तर्हि भवतः कोपाग्नेरिन्धनीभवितुमिच्छति ।

कृष्णः — पितामहवरदानमत्तेन वज्रणाभनाम्ना दानवेन त्रिभुवनमिदमाक्रम्यते । स-  
म्प्रति तद्यापादनाय गदसाम्बसहितं वत्सं प्रद्युम्नमुद्योजयामि ।

भद्रनटः —

तेजस्विने कुमाराय प्रद्युम्नाय जगत्पते ! ।

कथमस्मै स तिष्ठेत् दानवेन्द्रस्तमोमयः ॥ २२ ॥

कृष्णः — विधातृसङ्कल्पनिर्मितं तस्य वज्रपुरं नाम नगरं तच्छन्दमन्तरेण केनापि  
प्रवेष्टुमशक्यम् । वत्सस्य पुनस्तत्प्रवेशस्त्वन्मुख एव भविता ।

भद्रनटः — देव ! अस्य भवत्प्रसादस्य कथमहं पात्रं भविष्यामि ।

कृष्णः — कर्णे एवमिव ।

भद्रनटः — देव ! सर्वमवधारयामि ।

(नेपथ्य)

वैतालिकः — देव ! देवकीनन्दन ! भवतः सुखाय भवतु माध्यन्दिनी सन्ध्या ।

आतिष्ठत्यधुना यजूंषि भगवत्यम्भोजिनीवल्लभे

पद्मान्तर्दलमाश्रयन्ति मधुपाः प्रौढातपक्लेशिताः ।

हस्तैः शीकरवर्षिभिः सहचरीराश्वसयन्ति द्विषा

बर्हैर्मन्दिरवर्हिणश्च विततैः प्रच्छादयन्ति प्रियाः ॥ २३ ॥

(क) आर्य ! नाट्याचार्य ! नन्वेव त्रिभुवननाथस्तवागमनं प्रतिपालयंस्तिष्ठति । तत् स्मरित-  
मुपसर्पतु भवान् .

कृष्णः—(ऊर्ध्वमवलोक्य) अये कथं मध्याह्नः सम्प्रवृत्तः । तदहमिदानीं वज्रणाभ-  
विजयाय वत्सस्य प्रस्थानमङ्गलानि संविधातुमभ्यन्तरमेव प्रविशामि ।  
भद्रनट ! त्वमपि समीहितसिद्धये प्रवर्तस्व ।

भद्रनटः—यदाज्ञापयति देवः ।

यं द्रष्टुमेव हृदयैर्यमिनो यतन्ते

यद्वैभवस्तुतिषु वन्दिन एव वेदाः ।

आहूय तेन भवता जगदन्तरात्म-

नाज्ञापितोऽस्म्यहमिदं तपसः फलं मे ॥ २४ ॥

(निष्क्रान्ताः संव)

इति प्रथमोऽङ्कः ।

## अथ द्वितीयोऽङ्कः ।

(ततः प्रविशति चेटी)

चेटी —(क) आणत्तस्मि देवीए जह 'हजे ! कलावदि ! अय्यभइण्डं दट्ठूण सज्जीत-  
कलाहिओए केरिसी वच्छा पहावदि ति पुच्छिअ आअच्छ'ति । पुच्छि-  
एण अ तेण 'अदिट्ठपुरुवं खु से सिक्खागहणम्मि पहावदीए णेउणं'ति  
कहिदं । जाव तस्स वअणं देवीए विण्णवेभि । (सविमर्शम्) एवं सम्पु-  
ण्णगुणाए भट्टिदारिआए णवरं वरलाहो एव्व परिहीअदि । एसा खु स-  
अंवराअदं सअलं वि जुवजणं ओहीरेइ । (साशंसम्) (जइ) इमाए अणु-  
रूवउणो को वि जुवा लम्भिज्ज, ताहे पआवइणो णिम्माणकोसलं सहलं  
होज्ज । (पुरोऽवलोक्य) कहं एसा पमदवणपालिआ परहुदिआ इदो एव्व  
आअच्छइ ।

(प्रविश्य)

परभृत्तिका —(सहर्षम्) (ख) देवीए सहत्थसंवइदिअस्स उज्जाणरअणणामहेअस्स  
सहआरसाहिणो पदमप्पसूणुगममहोसवं विण्णवन्ती पसादपत्तं होमि ।  
(अप्रतो निर्वर्ण्य) देवीए हिअअणिव्विसेसा कहं कलावदी अहिंवट्ठइ । णं  
अणालविअ गन्तुं ण जुत्तं । ता उवसप्पामि । (उपसृत्य) हला ! कलावदि !  
कुदो आअच्छसि ।

---

(क) आज्ञास्मि देव्या यथा 'हजे ! कलावति ! आर्यभद्रनटं दृष्ट्वा सज्जीतकलाभियोगे कीदृ-  
शी वत्सा प्रभावती इति पृष्ट्वा आगच्छ' इति । पृष्टेन च तेन 'अदृष्टपूर्वं स्वस्वस्याः  
शिक्षाग्रहणे प्रभावत्या नैपुणम्' इति कथितम् । यावत्तस्य वचनं देव्यै विज्ञापयामि ।  
एवं समुत्पन्नगुणाया भर्तृदारिकाया नवरं वरलाभ एव परिहीयते । एषा सख्यं-  
रागतं सकलमपि युवजनमवधीरयति । (यदि) अनयानुरूपगुणः कोऽपि युवा लभ्येत,  
तदा प्रजापतेर्निर्माणकौशलं सफलं भवेत् । कथमेषा प्रमदवनपालिका परभृत्तिका इति  
एवागच्छति.

(ख) देव्या स्वहस्तसंवर्धितस्योद्यानरत्ननामधेयस्य सहकारध्यानिनः प्रथमप्रसूनोद्गममहोत्सवं  
विज्ञापयन्ती प्रसादपात्रं भवामि । देव्या हृदयनिर्वाहोपायं कथं कलावत्यभिधर्तते ।  
एनामनालस्य गन्तुं न युक्तम् । तदुपसर्पामि । सखि ! कलावति ! कुत आगच्छसि,

**कलावती** --(क) सहि ! परहुदिण ! देवीए आदेसेण भट्टिदारिआए पहावदीए सक्कीदसिक्खाकोसलं अय्यभट्टणडमुहादो सुणिअ आगच्छामि ।

**परभृतिका** --(ख) तेसु गीदसारप्पमुहेसु कुसीलववरेसु चिट्ठन्तेसु पहावदिं सक्कीदं सिक्खावेहुं भट्टिणा कित्ति अहिणवाअदो एसो णिउत्तो ।

**कलावती** --(ग) हला ! किं सव्वे भट्टणडो होन्ति । अअं खु मुणिजणदिण्णबहु-विहवरजणिदमाहप्पो सव्वत्थ वि अप्पडिहदसञ्चारो अहिलासु वि कलासु परं विण्णाणं सम्पत्तो अ ।

**परभृतिका** --(घ) कहं एस महाणुभावो एत्थ समाअदो ।

**कलावती** --(ङ) सुणाहु पिअसही । सेवासमाअदेण चारणवइणा हंसेण कहाप्प-सक्केसु समावेदिअणीसामण्णविज्जाविहवं इमं भट्टणडं दट्ठुं भट्टिणो महन्तं कोऊहलं आसी ।

**परभृतिका** --(च) भट्टिणो तारिसेसु महन्तो खु पक्खवादो । (सकौतुकम्) तदो तदो ।

**कलावती** --(छ) तदो एस सेल्लसवरो सच्छन्देण दीवादो दीवन्तरं आहिण्डन्तो जादु साहाणअरं सम्पत्तो रामाअणकहाणुबन्धिणाअप्पओअपरितोसिदेहिं तत्थ णिवसन्तेहिं दाणवेहिं विण्णविओ चिरआलकुदूहलिणा भट्टिणा सपरिअणो वज्जपुरं आणीअ सविसेसविहिदसक्कारो तस्स आदेसेण भट्टिदारि-अं सक्कीअं सिक्खावेइ ।

(क) सखि ! परभृतिके ! देव्या आदेशेन भर्तृदारिकायाः प्रभावत्याः सक्कीतशिक्षाकौशलमार्थ-भद्रनटमुखात् श्रुत्वा आगच्छामि.

(ख) तेषु गीतसारप्रमुखेषु कुशीलववरेषु तिष्ठत्यु प्रभावतीं सक्कीतं शिक्षयितुं भर्त्रा किमित्य-भिनवागत एष नियुक्तः.

(ग) सखि ! किं सर्वे भद्रनटो भवन्ति । अयं खलु मुनिजनदत्तबहुविधवरजनितमाहात्म्यः सर्वत्राप्यप्रतिहतसञ्चारोऽखिलास्वपि कलासु परं विज्ञानं सम्प्राप्तव्य.

(घ) कथमेव महानुभावोऽत्र समागतः.

(ङ) शृणोतु प्रियसखी । सेवासमागतेन चारणपतिना हंसेन कथाप्रसङ्गेषु समावेदितनिस्सामा-न्वविधाभिवचनमिदं भद्रनटं द्रष्टुं भर्तुर्महत् कौतूहलमासीत्.

(च) अस्मादृशेषु महान् खलु पक्षपातः । ततस्ततः.

(छ) तत एव शैल्यवरः स्वच्छन्देन द्वीपाद् द्वीपान्तरमाहिण्डमानो जातु शास्त्रानगरं सम्प्राप्तो रामाअणकथानुबन्धिनाढकप्रयोगपरितोषितैस्तत्र निवसद्भिर्दानवैर्विज्ञापितश्चिरकालकुदू-हलिना भर्त्रा सपरिजनो वज्जपुरमानीय सविशेषविहितसत्कारस्तस्यावेशेन भर्तृदारिकां सक्कीतं शिक्षयति.

**परभृत्तिका** — (क) (सन्नायम्) हला ! सहावरमणिज्जाए पहावदीए कलाहोओओ  
णाम हेमलट्ठीए दहणसक्कारो, मणिसलाआए साणसमुल्लेहो, चम्पअमालाए  
हिमजलपरिसेओ, चन्दिमाए सरअसमागमो अ ।

**कलावती** — (ख) सहि ! साहु भणिअं । तुमं पुण कहिं पत्थिदासि ।

**परभृत्तिका** — (ग) हला ! देवीए सुदणिव्विसेसं संवड्ढिअस्स उज्जाणरअणस्स पढ-  
मकुसुमुगमं विण्णविदुं गच्छामि ।

**कलावती** — (घ) एस दाणिं महन्तो खु ऊसवो देवीए सम्पत्तो । ता देवीए सआसं  
गच्छामो । (इति निष्क्रान्ते)

### प्रवेशकः ।

(ततः प्रविशन्ति सखीद्वितीया प्रभावती ।)

**प्रभावती** -- (ङ) हला ! कलहंसिए ! तुमं खु अय्यभदण्डं हक्कारिदुं पत्थिदा अज्ज  
किं तेण विणा आअदासि ।

**कलहंसिका** -- (च) पियसहि ! विस्सअरसविस्वत्तहिअआए विस्सरिदं तस्स हक्का-  
रणम् ।

**प्रभावती** -- (छ) सहि ! विस्सअस्स किं कालणं ।

**कलहंसिका** -- (ज) तस्स णट्ठाअरिअस्स घरे किं वि अदिट्ठपुव्वरूवसोहं पुरि-  
सप्पडिच्छन्दअं दिट्ठम् ।

**प्रभावती** -- (झ) सहि ! तिहुवणदुल्लहं खु तं, जेण तुमं वि एव्वं विस्सअविस्वत्तहि-  
अआ संवुत्ता ।

(क) सखि ! स्वभावमणीयायाः प्रभावत्याः कलाभियोगो नाम हेमयट्ठा दहनसंस्कारो, म-  
णिशलाकायाः शाणसमुल्लेखः, चम्पकमालाया हिमजलपरिषेकः, चन्द्रिकायाः शारत्स-  
मागमश्च ।

(ख) सखि ! साधु भणितम् । त्वं पुनः कुत्र प्रस्थितासि ।

(ग) सखि ! देव्या सुतनिर्विशेषं संवर्धितस्योद्यानरत्नस्य प्रथमकुसुमोद्गमं विज्ञापयितुं गच्छामि ।

(घ) एष इदानीं महान् खलत्सवो देव्याः सम्प्राप्तः । तद्देव्याः सकाशं गच्छावः ।

(ङ) सखि ! कलहंसिके ! त्वं खल्वार्यभद्रनटमाकारयितुं प्रस्थिताय किं तेन विज्ञेयतासि ।

(च) प्रियसखि ! विस्मयरसाक्षिप्तहृदयया विस्मृतं तस्याकारणम् ।

(छ) सखि ! विस्मयस्य किं कारणम् ।

(ज) तस्य नाट्याचार्यस्य गृहे किमप्यदृष्टपूर्वरूपशोभं पुरुषप्रतिच्छन्दकं दृष्टम् ।

(झ) सखि ! त्रिभुवनदुर्लभं खलु तद्, येन त्वमप्यनेन विस्मयाक्षिप्तहृदया संवृता ।

कलहंसिका — (क) गिरदिसअसुन्दरगुणवासभवणं तं कस्स हिअअं ण विस्मावेह ।

पडिमा विअ रइवइणो पच्चादेसो व्व पुणिमाससिणो ।

सिङ्गारस्स व जीओ केण कहिज्जइ जअम्मि तं रूवं ॥ १ ॥

प्रभावती — (सामिलाषम्) (ख) सहि! कलहंसिए! इमिणा तुह वअणेण तं रूव-

रणं दट्ठुं अहिअं मे कोऊहलं वट्ठइ । कहं एत्थ आणेदव्वं ।

कलहंसिका — (सोत्प्रासम्) (ग) इमम्मि उवणीदे किं पारितोसिअं पिअसहीए

दिज्जइ ।

प्रभावती — (घ) जं रोअदि सहीए ।

कलहंसिका — (सपरिहासम्) (ङ) ता अत्तणो विज्जाप्पहावेण णं दंसेमि ।

(इति परिवृत्त्य चोलकान्तरादादाय चित्रपटं दर्शयति)

प्रभावती — (दृष्ट्वा साश्चर्यम्) (च) हला! कलहंसिए! ठाणे खु विस्मअस्सित्तं तुह

हिअअं । अदिट्ठपुव्वं अस्सुदपुव्वं अ एआरिसं रूवं ।

कलहंसिका — (छ) किं तुह सही अत्थाणे विस्मिदा होइ ।

प्रभावती — (ज) सहि! इदं कस्स णाम महाभाअस्स पडिरूवं भवे ।

कलहंसिका — (झ) एदं भअवदो मअणस्स णूणं पडिबिम्बं होज्ज ।

प्रभावती — (ञ) सहि! साहु णिरूविदं । रइसहअरो एव्व देवो कुसुमाउहो आल-

क्खेसु लक्खिज्जइ ।

(क) निरतिशयसौन्दर्यगुणवासभवनं तत् कस्य हृदयं न विस्मापयति.

प्रतिमेव रतिपतेः प्रत्यादेश इव पूर्णिमाशशिनः ।

शृङ्गारस्येव जीवः केन कथ्यते जगति तद् रूपम् ॥

(ख) सखि! कलहंसिके! अनेन तव वचनेन तां रूपरचनां द्रष्टुमधिकं मे कौतूहलं वर्तते ।

कथमत्रानेतव्यम्.

(ग) अस्मिन् उपनीते किं पारितोषिकं प्रियसख्या दीयते.

(घ) यद्वोचते सख्यै.

(ङ) तद् आत्मनो विद्याप्रभावेण ननु दर्शयामि.

(च) सखि! कलहंसिके! स्थाने खलु विस्मयाक्षिप्तं तव हृदयम् । अदृष्टपूर्वमश्रुतपूर्वं चैतादृशं रूपम्.

(छ) किं तव सखी अस्थाने विस्मिता भवति.

(ज) सखि! इदं कस्य नाम महाभागस्य प्रतिबिम्बं भवेत्.

(झ) एतद् भगवतो मदनस्य नूनं प्रतिबिम्बं भवेत्.

(ञ) सखि! साधु निरूपितम् । रतिसहचर एव देवः कुसुमायुध आलेख्येषु लब्धते.

**कलहंसिका** — (क) एवं एदं । इमस्स रूवादिसअस्स अण्णत्तासम्भावणाए मए  
एवं भणिदं ।

**प्रभावती** — (ख) सहि ! इदं कस्स रूवं केण वा लिहिदं ति कहं जाणिदव्वं ।

**कलहंसिका** — (ग) पिअसहि ! कआ वि णूणं अत्तणो हिअववल्लहो आलिहिदो भये ।

**प्रभावती** — (घ) हला ! एसा आकिदी कहं इत्थिआए अक्खलिअहिअआए एवं  
अविअलं आलिहिदव्वा ।

**कलहंसिका** — (ङ) जदि एवं, इदं तस्स एव्व कलाकुसलस्स अय्यभद्दण्डस्स वि-  
ण्णाणं ति चिन्तेमि ।

**प्रभावती** — (च) हला ! तेण वि एत्थ सन्तो एव्व कोऽवि आलिहिदो, अह वा  
बुद्धिविवहणिम्मिओ ।

**कलहंसिका** — (छ) पिअसहि ! एस सण्णिवेसो कस्स हिअअस्स पडिहादि । ता  
कहिं वि अत्थि एव्व । विचित्तं खु पआवइणो णिम्माणं ।

**प्रभावती** — (ज) ता अय्यभद्दण्डं एव्व हक्कारिअ पुच्छामो ।

**कलहंसिका** — (झ) तह करस्स ।

**प्रभावती** — (नेपथ्याभिमुखमवलोक्य) (ञ) हज्जे ! मदणिए !

(प्रविश्य)

**प्रतीहारी** (सप्रणामम्) (ट) आदिसदु भट्टिदारिआ ।

**प्रभावती** (ठ) मदणिए ! अय्यभद्दण्डो आणीअदु ।

(क) एवमेतद् । अस्य रूपातिशयस्यान्यत्रासम्भावनया मयैवं भणितम् ।

(ख) सखि ! इदं कस्य रूपं केन वा लिखितमिति कथं ज्ञातव्यम् ।

(ग) प्रियसखि ! कयापि नूनमात्मनो हृदयवल्गव आलिखितो भवेत् ।

(घ) सखि ! एषाकृतिः कथं स्त्रियास्खलितहृदयैवमविकलमालेखितव्या ।

(ङ) यथेवामेदं तस्यैव कलाकुशलस्यार्यभद्रनटस्य विज्ञानमिति चिन्तयामि ।

(च) सखि ! तेनाप्यत्र सन्नेव कोऽप्यालिखितः । अथ वा बुद्धिविभवनिर्मितः ।

(छ) प्रियसखि ! एष सन्निवेशः कस्य हृदयस्य प्रतिभाति तत्कुत्राप्यस्येव । विचित्रं कञ्च  
प्रजापतेः निर्माणम् ।

(ज) तद् आर्यभद्रनटमेवाकार्यं पृच्छावः ।

(झ) तथा कुर्वः ।

(ञ) खेटि ! मदलिके !

(ट) आदिशतु भर्तृदारिका ।

(ठ) मदलिके ! आर्यभद्रनट आनीयताम् ।

प्रतीहारी—(क) जं भट्टिदारिद्र्या आणवेदि । (निष्क्रान्ता)

(ततः प्रविशति प्रतीहार्योपदिश्यमानमार्गो भद्रनटः)

भद्रनटः—अहो दानवेन्द्रमहादेव्याः प्रभावतीं प्रति स्नेहातिशयः, यदियं तस्याः सङ्गीतविद्याग्रहणकौशलपरिज्ञानाय प्रतिकलं चेटिकाः प्रहिणोति । अदृष्ट-  
चर एव प्रभावत्याः प्रज्ञाप्रकर्षः ।

सकृदपि मयोपदिष्टः शिक्षावसरे क्रियाक्रमस्तस्याः ।

पात्रविशेषस्पृहया प्रायः सकृत्कामति क्षणेनैव ॥ २ ॥

(सविमर्शम् आत्मगतम्) अनुष्ठितप्रायश्च मया स्वामिनो वसुदेवनन्दनस्य  
नियोगः । प्रवेशितस्तावन्मया परिगृहीतशैलषभूमिको गदसाम्बसहितः  
सपरिजनः कुमारः प्रद्युम्नः । वशीकृतश्च प्रयोगदर्शनेन सपौरजो दान-  
वराजः । तनियुक्तश्च सङ्गीतविद्यां शिक्षयन् प्रभावत्या विस्रम्भपात्रमभ-  
वम् । प्राप्तश्चायमवसरः प्रद्युम्नगुणकीर्तनस्य । मया चेदानीं —

तथा तथा गुणा वाच्याः प्रद्युम्नस्य महात्मनः ।

यथा यथा प्रभावत्या मनस्तत्र भवेत् स्थिरम् ॥ ३ ॥

किञ्च मया प्रद्युम्नप्रतिच्छन्दसनाथं चित्रपटमपहरन्तीं कलहंसिकामनिच्छ-  
तेवाभ्युपगतवता युक्तमेवांनुष्ठितम् । सा कदाचित् प्रदर्शयेत् प्रभावत्यै  
चित्रपटम् । यदि च तया दानवराजपुत्र्या कुमारस्य प्रतिकृतिर्दृश्येत, तदा  
सिद्धमेव नः समीहितम् । (परितोऽवलोक्य प्रकाशम्) अहो स्वस्वियममि-  
तानुभावा दानवराजस्य राजधानी ।

दिग्दन्तावलदन्तकाण्डमुसलैः क्लृप्तं बहिस्तोरणं

स्वर्बन्दीनयनाम्बुभिः परिसरोद्यानं नदीमातृकम् ।

पातालेन्द्रफणोद्धृतैश्च मणिभिर्गेहेषु दीपक्रिया

वक्तुं वज्रपुरस्य वैभवमिदं कस्यास्ति वाग्विस्तरः ॥ ४ ॥

तस्य दानवचक्रवर्तिनः सर्वपथीनमोजायितम् ।

किङ्कुर्वाणः श्रयति भवनं यस्य गीर्वाणनाथः

क्रीडोद्यानं भजति वरुणस्तोयकर्मान्तिकः सन् ।

(क) यद् भट्टिदारिका आह्लापयति.



कोशागारे निधिपरिवृढो मौद्रिकः सन्निधत्ते

नासीराग्रचः सरति च पुरो दण्डयात्रासु मृत्युः ॥ १ ॥

(परिक्रामन्) मदनिके! प्रमदवनमार्गमादेशय ।

प्रतीहारी — (क) इदो इदो अय्यो । (भद्रनटः प्रवेक्ष्य नाटयति)

कलहंसिका — (दृष्ट्वा ससम्भ्रमम्) (ख) अवं अय्यभट्टणडो परावडिदो एव्व । ता इदं चित्तवडं पच्छादेमि । (तथा करोति)

भद्रनटः — (अप्रतो निर्वर्ण्य) इयमत्र दानवराजपुत्री कलहंसिकया सह किमपि मन्त्रयमाणा तिष्ठति । यावदुपसरामि । (उपसृत्य) भद्रे! प्रभावति! भवसु ते मनोरथसिद्धिः ।

कलहंसिका — (ग) अय्यस्य पसादेण सिज्झइ एव्व पिसहीण सव्वो मणोरहो ।

प्रभावती — (सप्रश्रयम्) (घ) इदं आसणं । उवविसदु अय्यो । (भद्रनट उपविशति)

प्रभावती — (प्रतीहारीमालोक्य) (ङ) मदणिण! अत्तणो णिओअं अणुचिट्ठ ।

प्रतीहारी — (च) जं भट्टिदारिआ आणवेदि । (निष्क्रान्ता)

भद्रनटः —

कलकण्ठकलालापा कुसुमस्मितशोभिनी श्यामा ।

प्रमदवनवाटिकेयं भद्रे त्वामनुकरोतीव ॥ ६ ॥

प्रभावती — (अपवार्य) (छ) कलहंसिए! अय्यभट्टणडो पडिच्छन्दवुत्तन्तं कहं पुच्छिदव्वो ।

कलहंसिका — (विमृश्य) (ज) अहं एव्व पुच्छामि । (प्रकाशम्) अय्य! दाणिं तुमं किं वि पुच्छिदुं इच्छामो ।

भद्रनटः — किमिव ।

(क) इत इत आयेः.

(ख) अयमार्यभद्रनटः परापतित एव । तदिदं चित्रपटं प्रच्छादयामि.

(ग) आर्यस्य प्रसादेन सिध्यत्येव प्रियसख्याः सर्वो मनोरथः.

(घ) इदमासनम् । उपविशत्वार्यः.

(ङ) मदनिके! आत्मनो नियोगमनुतिष्ठ.

(च) यद् भर्तृदारिका आज्ञापयति.

(छ) कलहंसिके! आर्यभद्रनटः प्रतिच्छन्दवृत्तान्तं कथं प्रष्टव्यः.

(ज) अहमेव पुच्छामि । आर्य! इदानीं त्वां किमपि प्रष्टुमिच्छामि.

**कलहंसिका** — (क) अय्य ! इमं सअलं वि तिहुवणं सच्चरइ भवम् । एत्थ जइ णी-  
सामण्णरूबउणो तुए को वि आइदिविसेसो दिट्ठो, ता को सो कहिज्जउ ।

**भद्रनटः** — (स्वगतम्) अयमेवास्मद्विवक्षितस्य समुचितः समयः । एवन्तावत् ।  
(प्रकाशं प्रभावतीं निर्दिश्य ) किमिह कथनीयम् । नन्वसौ दृश्यत एव ।

(प्रभावती लज्जां नाटयति)

**कलहंसिका** — (सोत्प्राशम्) (ख) अय्य ! साहु भणिअं । किं अत्थि एंमारिसरूवो  
पुरिसो ।

**भद्रनटः** —

अस्ति त्रिलोकमहितान्वयलब्धजन्मा  
कश्चिद्युवा भुजकदर्थितवैरिलोकः ।  
शंसन्ति यं युवतयः समवेक्ष्य साक्षात्  
सौन्दर्यसारसदनाङ्गमनङ्गमेव ॥ ७ ॥

**प्रभावती** — (ग) किं सो देवो उद दाणओ आहु माणुसो ।

**भद्रनटः** —

देवेषु देवः सुभ्रोणि ! दानवेषु च दानवः ।  
मानुषेषु च धर्मात्मा मानुषः स महाबलः ॥ ८ ॥

**कलहंसिका** — (घ) कं उण लोअं सो अलङ्करेइ ।

**भद्रनटः** —

असौ चन्दनकर्पूरमल्लिकामौक्तिकत्विषा ।  
साम्प्रतं कीर्तिसम्पत्त्या प्रसाधयति मेदिनीम् ॥ ९ ॥

**कलहंसिका** — (ङ) तस्स महाभाअस्स पहवं णामहेअं च कहेदु भवम् ।

**भद्रनटः** — तर्हि श्रूयताम् —

चाट्टकिभञ्जिचतुरैश्वतुराननाद्यै-  
रभ्यर्थितः सुरगणैरवनीमुपेतः ।

(क) आर्य ! इदं सकलमपि त्रिभुवनं सञ्चरति भवान् । अत्र यदि निस्सामान्यरूपगुणस्त्वचा  
कोऽप्याकृतिविशेषो दृष्टः, तत् कः स कथ्यताम् ।

(ख) आर्य ! साधु भणितम् । किमस्त्येतादृशरूपः पुरुषः.

(ग) किं स देव उत दानवः अथवा मानुषः.

(घ) कं पुनर्लोकं सोऽलङ्करोति.

(ङ) तस्य महाभागस्य प्रभवं नामधेयं च कथयतु भवान्.

वंशे महीयसि यदोर्विहितावतारः

संकीडते शमितशत्रुकुलो मुकुन्दः ॥ १० ॥

प्रभावती — (क) 'भअवं सिरीवल्लहो वसुदेवणन्दणो भविअ दुवारवहं अहिचिट्ठइ'  
त्ति सुदं मए तादसमीववट्ठिणीए महेसिणो णारदस्स मुहादो ।

कलहंसिका -- (ख) तदो तदो ।

भद्रनटः —

समस्तमन्तर्भुवनं दधानात् तस्मादुदारः सुमनोभिनन्द्यः ।

प्रद्युम्ननामा तनयो बभूव पत्युर्नदीनामिव पारिजातः ॥ ११ ॥

प्रभावती — (जनान्तिकम्) (ग) हला! सुणिज्जइ एवं मए अहिरूवजुवप्प-  
संगेषु गोत्तजरदीहिं कहिज्जन्तो सो महाभाओ ।

कलहंसिका -- (साकूतस्मितम्) (घ) पिअसहि! इमं पज्जुणं हिअए धारअन्तीए  
खु तुए सअंवरारागदो सव्वो वि जुवजणो ओहीरिदो ।

(प्रभावती सामूयमिव पश्यति)

भद्रनटः -- (आत्मगतम्) एषा कुमारस्य प्रद्युम्नस्य गुणाकर्णनेन विकसितनयनाम्बु-  
जा कमपि दशाविशेषमनुभवतीव । तदहमस्य गुणानेव कीर्तयामि ।

(प्रकाशम्)

सौन्दर्यराशिखिलोऽपि चराचरेषु

प्रायो बभूव परमाणुरमुष्य सृष्टौ ।

नो चेदसाविव जगत्रयमोहनश्रीः

सृज्येत कश्चिदपरोऽपि च तेन धात्रा ॥ १२ ॥

प्रभावती — (अपवार्य साशंसम्) (ङ) अवि णाम सो च्चेअ एसो चित्तगओ होज्जइ ।

कलहंसिका -- (सोत्प्राशम्) (च) जंसच्चं सो च्चेअ दे चित्तगओ ।

(क) 'भगवान् श्रीवल्लभो वसुदेवनन्दनो भूत्वा द्वारवतीमधितिष्ठति' इति श्रुतं मया तात-  
समीपवर्तिन्या महर्षेः नारदस्य मुखात्.

(ख) ततस्ततः.

(ग) सखि! श्रूयत एवं मयाभिरूपयुवप्रसङ्गेषु गोत्रजरतीभिः कथ्यमानः स महाभागः.

(घ) प्रियसखि! इमं प्रद्युम्नं हृदये धारयन्त्या खलु त्वया स्वयंवरागतः सर्वोऽपि युवजनो-  
ऽवधीरितः.

(ङ) अपि नाम स एवैष चित्रगतो भविष्यति.

(च) यत्सत्यं स एव ते चित्रगतः.

**प्रभावती** -- (रोषं नाटयित्वा) (क) अवेहि परिहाससीले ! अवेहि । णं भणामि  
'एसो आलेक्खगओ सो पज्जुणो भवे' ति ।

**कलहंसिका** -- (प्रकाशम्) (ख) अय्य ! केरिसो सो ।

**भद्रनटः** -- स खलु मया कथमीदृश इति वर्ण्येत ।

अनितरसामान्यानां कुलभवने शीलवैभवगुणानाम् ।

उपमानजातमखिलं यस्मिन्नुपमेयभावमुपयाति ॥ १३ ॥

**प्रभावती** -- (जनान्तिकम्) (ग) हला ! कलहंसिए ! किं इमिणा पडिच्छन्दएण  
सो सरिसो ति अय्यभङ्गणं पुच्छ ।

**कलहंसिका** -- (घ) तह । (प्रकाशम्) अय्य इमं पडिरूवं णं तस्स किं उवमाणम् ।  
(इति चित्रपटं दर्शयति)

**भद्रनटः** -- (सहर्षमात्मगतम्) दिष्ट्या यथाचिन्तितमेव संवृत्तम् । (प्रकाशम्) तस्यैव  
कुमारस्य प्रतिकृतिरियम् ।

**प्रभावती** -- (सानन्दम् आत्मगतम्) (ङ) हिअअ ! दिट्ठिआ वड्ढसि, जदो बहु-  
सो सुणिज्जन्तरूवगुणस्स जस्स दंसणं तुए अहिलसिदं, तस्स पडिकिदी  
दाणीं दिट्ठा । (तत्पूर्वमित्र चित्रपटं सानुरागं पश्यति)

**कलहंसिका** -- (अपवार्य) (च) पिअसहि ! फलिदो अह्माणं मणोरहो ।

**प्रभावती** -- (छ) अय्य ! किं णिमित्तं तुए इमो आलिहिदो ।

**भद्रनटः** -- तस्य महाभागस्य विश्लेषतप्तमात्मानं निर्वापयितुम् ।

तच्चक्षुर्यदमुष्य तादृशमहो रूपं समुद्रीक्षते

तच्छ्रोत्रं वचनामृतं पिबति यत् सारं रसाम्भोनिधेः ।

सा बाणी गुणसम्पदं वदति या सद्भावसीमाभुवं

तच्चेतश्च चराचरं त्रिभुवनं यत्तन्मयं पश्यति ॥ १४ ॥

(क) अपेहि परिहाससीले ! अपेहि । ननु भणामि 'एष आलेख्यगतः स प्रबुधो भवेद्' इति.

(ख) आर्य ! कीदृशः सः.

(ग) सखि ! कलहंसिके ! किमनेन प्रतिच्छन्दकेन स सदृश इति आर्यभद्रनटं पृच्छ.

(घ) तथा । आर्य ! इदं प्रतिरूपं ननु तस्य किमुपमानम्.

(ङ) हृदय ! दिष्ट्या वर्द्धसे, यतो बहुशः श्रूयमाणरूपगुणस्य यस्य दर्शनं त्वयाभिलषितं,  
तस्य प्रतिकृतिरिदानीं दृष्टा.

(च) प्रियसखि ! फलितोऽस्माकं मनोरथः.

(छ) आर्य ! किंनिमित्तं त्वयायमालिखितः.

प्रभावती—(आत्मगतम्) (क) अहो पुरिसा अवि तस्स विरहं विसहिदुं न पारे-  
न्ति, किं उण अबलाओ ।

कलहंसिका—(ख) अय्य! सो महाणुभावो णिएण एव्व रूपेण कइ वट्ठव्वो ।

भद्रनटः—स खलु कुमारः सम्प्रति द्वारवतीमध्यास्ते ।

प्रभावती—(अपवार्य) (ग) हला! दूरदृष्टि ए तस्सि अक्खाणं मणोरहो कइं सहलो  
होज्ज ।

कलहंसिका—(घ) सहि! मा एव्वं भण । सहलो एव्व भविस्सदि, जदो महेसिणा  
दुव्वासेण 'जस्सि तुमं बद्धभावा, सो दे भत्ता भविस्सदि' चि दिण्णो  
तुह वरो ।

प्रभावती—(सप्रार्थनम्) (ङ) सहि! एत्थ अप्पडिहअं तस्स महामुणिणो वअणं होदु ।

कलहंसिका—(च) किं एदं पत्थणिज्जं । (प्रकाशम्) अय्य! सव्वाआररमणिज्जस्स  
तस्स दूरदेसणिवासो अक्खाणं हिअअं दूमेह ।

भद्रनटः—यदि तस्य दर्शने कुतूहलं, तत् कतिपयैरेव दिवसैर्मम विद्याप्रभावेण तं  
कुमारमिहानयामि ।

प्रभावती—(साशंसमात्मगतम्) (छ) अवि णाम सो महोभाओ एत्थ समागदो भवे ।  
(प्रविश्य)

प्रतीहारी—(सप्रणामम्) (ज) भट्टिदारिए! एसो उवट्ठिदो ।

प्रभावती—(सवितर्कम्) (झ) को णु खु सो ।

(क) अहो पुरुषा अपि तस्य विरहं विसोढुं न पारयन्ति, किं पुनरबलाः.

(ख) आर्य! स महानुभावो निजेनैव रूपेण कथं द्रष्टव्यः.

(ग) सखि! दूरस्थिते तस्मिन् अस्माकं मनोरथः कथं सफलो भवेत्.

(घ) सखि! मैवं भण । सफलमेव भविष्यति । यतो महर्षिणा दुर्वाससा 'यस्मिंस्त्वं बद्ध-  
भावा, स ते भर्ता भविष्यति' इति दत्तस्तुभ्यं वरः.

(ङ) सखि! अत्राप्रतिवृत्तं तस्य महामुनेर्वचनं भवतु.

(च) किमेतत् प्रार्थनीयम् । आर्य! सर्वाकाररमणीयस्य तस्य दूरदेशनिवासोऽस्माकं दुःखं  
दुनोति.

(छ) अपि नाम स महाभागोऽत्र समागतो भवेत्.

(ज) भर्तृदारिके! एष उपस्थितः.

(झ) को नु खलु सः.

१. 'हं खु स' ग-पाठः.

२. 'हाणुभा' ग-पाठः.

प्रतीहारी — (क) देवीए कञ्चुई वरदत्तो ।

प्रभावती — (ख) मदणिए ! णं अविलम्बिअं पवेसअ ।

प्रतीहारी — (ग) जं भट्टिदारिआ आणवेदि (निष्क्रान्ता)

(प्रविश्य)

काञ्चुकीयः — जयतु भवती । भद्रे ! उद्यानरत्ननामः पुत्रीकृतस्य बालसहकारस्य  
प्रथमकुसुमोदयमहोत्सवमनुभवितुं देवी त्वां प्रतिपालयन्ती तिष्ठति ।

कलहसिका — (घ) जाव अस्से देवीसआसं गच्छस्स ।

प्रभावती — (अपवार्य) (ङ) हला ! इदं मे हिअअस्स आसासइत्तअं चित्तवडं  
पच्छादअन्ती आअच्छ ।

भद्रनटः —

किसलयदर्शितरागस्तरुणः सहकारपादपः सैषः ।

आमोदयिष्यति त्वामचिराय नवेन पुष्पहासेन ॥ १९ ॥

( निष्क्रान्ताः सर्वे )

इति द्वितीयोऽङ्कः ।

(क) देव्याः कञ्चुकी वरदत्तः.

(ख) मदणिके ! नन्वाविलम्बितं प्रवेशय.

(ग) यद् भट्टिदारिका आह्वापयति.

(घ) यावदावां देवीसकाशं गच्छावः.

(ङ) सखि ! इदं मे हृदयस्थाभासयितुं चित्रपटं प्रच्छादयन्त्यागच्छ.

## अथ तृतीयोऽङ्कः ।

(ततः प्रविशति भद्रनटः)

भद्रनटः -- (सपरितोषम्)

आकर्ण्य शम्बररिपोः परमाभिरूप्यं

दृष्ट्वा च तत्प्रतिकृतिं दनुजेन्द्रपुत्री ।

कामेन कामपि दशामनुभाव्यमाना

यावत्समापयति सा हृदयस्थितं मे ॥ १ ॥

आवेदितश्च मया गगनपथसञ्चारिणा भगवतः कृष्णस्य वज्रपुरवृत्तान्तः ।  
किञ्च सोऽपि कुमारः प्रद्युम्नः प्रभावत्याः सौन्दर्यादिगुणसम्पदम् आत्म-  
विषयमनुरागातिशयं च मन्मुखेन श्रुत्वा सम्प्रति तद्दर्शनमेवाभिनाञ्छति ।  
(सविमर्शम्) तदहमिदानीं केनोपायेन तां कुमारस्य दृष्टिपथं नेष्यामि ।  
(सस्मरणम्) समादिष्टोऽस्मि किल साम्प्रतम् 'अद्यास्मिन्वसन्तोत्सवे कोऽपि  
प्रबन्धः प्रयुज्यताम्' इति देवेन वज्रणाभेन । तन्महर्षिणा नारदेन विरचितं  
रम्भाभिसरणं नाम प्रेक्षणकं यावदभिनयामि । इह च मया कुमारः  
प्रद्युम्नो नलकूबरभूमिकां ग्राहयितव्यः । अहं पुनस्तस्य विदूषको भविष्यामि ।  
मनोवती च रम्भा भविष्यति । अयमेवोपायः कुमारस्य प्रभावतीदर्शने ।  
अपि चात्र नलकूबरमभिसरन्तीं रम्भामवलोकयन्त्या दानवराजपुत्र्या मन-  
स्तस्य प्रद्युम्नस्य सङ्गमे स्वयमेव प्रवर्तेत । (पुरतोऽवलोक्य) कथमियं  
प्रभावत्याः प्रियसखी कलहंसिका । यावदस्यास्तदवस्थामवगच्छामि ।

(प्रविश्य)

कलहंसिका -- (सखेदम्) (क) हन्त कइआ गु एस पिअसहीए णिन्वाहीअइ  
मअणसन्दावो ।

भद्रनटः -- (उपसृत्य) अयि ! कलहंसिके ! अपि कुशलं तव प्रियसख्याः ।

कलहंसिका -- (स्व) जइ परं अय्यस्स पसादो होज्ज ।

भद्रनटः -- किं निर्विण्णेव कथयसि ।

(क) कदा नु एष प्रियसख्या निर्वाप्यते मदनसन्तापः .

(ख) यदि परमार्थस्य प्रसादो भवेत् .

**कलहंसिका** — (क) अय्य ! महन्तो मम णिव्वेदो, जं तस्स पज्जुणस्स पडिरूव-  
दंसणादो आरहिअ वम्महपराहीणहिअआ कं वि दसाविसेसं अणुभवइ ।  
जह—

मगं उज्झइ दाहिणस्स वउलामोआवहं वाउणो  
उत्ताणेहि करेहि रुम्भइ बला उत्तम्मिरी चन्दिमम् ।  
ओवाहेइ कहं वि सुण्णहिअआ आआमिणिं जामिणिं  
पेक्खन्ती पडिरूवअं अणिमिसा तं एव्व सा चिट्ठइ ॥ २ ॥  
अवि अ—

फंसेण व अच्चुण्हा मणाम्मि कामग्गिणो जलन्तस्स ।  
अहरपवालकिसलअं इमाए पव्वाअअन्ति णीसासा ॥ ३ ॥

**भद्रनटः** — युज्यत एव प्रभावत्याः प्रद्युम्ने भावबन्धः ।

**कलहंसिका** (ख) एत्थ णवरं अय्यस्स पक्खवादो एव्व पज्जुणदंसणूसुअहि-  
अआए पिअसहीए मअणसञ्जरस्स सिसिरोवआरो ।

**भद्रनटः** — अयि ! कलहंसिके ! मैवं निर्विण्णा भव ।

चन्द्रं प्रदोष इव सर्वजनाभिनन्द्यं  
प्रद्युम्नमेनमहमत्र हि दर्शयित्वा ।  
अहाय तां कुमुदिनीमिव बद्धभावा-  
मामोदयेयमसुराधिपतेस्तनूजाम् ॥ ४ ॥

**कलहंसिका** — (सहर्षम्) (ग) सहला होदु अय्यस्स एसा पडिण्णा ।

(क) आर्य ! महान् मम निर्वेदः, यत् तस्य प्रद्युम्नस्य प्रतिरूपदर्शनादारभ्य मन्मथपराधीन-

हृदया कमपि दशाविशेषमनुभवति । यथा—

मार्गमुज्झति दक्षिणस्य वृकुलामोदावहं वायोः

उत्तानाभ्यां कराभ्यां रुणद्धि बलादुत्ताम्यन्ती चन्द्रिकाम् ।

अपवाहयति कथमपि शून्यहृदया आयामिनीं यामिनीं

पश्यन्ती प्रतिरूपकमनिमिषा तदेव सा तिष्ठति ॥ २ ॥

अपि च

स्पर्शनेवात्युष्णा मनसि कामाग्नेर्ज्वलतः ।

अधरप्रवालकिसलयमस्याः प्रम्लापयन्ति निश्वासाः ॥ ३ ॥

(ख) अत्र नवस्मार्थस्य पक्षपात एव प्रद्युम्नदर्शनेनोत्सुकहृदयायाः प्रियसह्या मदनसंज्वरस्य  
क्षिसिरोपचारः.

(ग) सफलम् भवत्स्मार्थस्यैव प्रतिज्ञा.



भद्रनटः — क पुनर्गम्यते भवत्या ।

कलहंसिका — अहं खु पिअसहीए तादो णाडअं दट्ठुं पेक्खामण्डवं गवो ण वेत्ति  
जाणिदुं णिउत्तस्मि । एसो देवो दाणिं पेक्खामण्डवं पत्थिदो । एदं पिअस-  
हीए णिवेदिउं गच्छामि ।

भद्रनटः — तत् त्वरितमेव प्रभावती देवस्य सकाशमानय । अहमपि गृहीतमैषध्यान्  
सैल्लवानाह्वय प्रयोगदर्शनोद्युक्तं देवमुपतिष्ठे । (इति निष्क्रान्तौ)

मिश्रविष्कम्भकः ।

(ततः प्रविशति हंसेनानुगम्यमानो वज्रणाभः कलहंसिकाद्वितीया  
प्रभावती विभवतश्च परिवारः)

वज्रणाभः — (सावलेपम्)

आहर्तुमुद्यतवतः क्रतुमश्वमेधं  
तातस्य तस्य वचनं यदि नान्तरायः ।

अद्यैव शक्रमरैरनुगम्यमानं  
हत्वा ददामि बलिमाहवदेवतायै ॥ ५ ॥

स च जलाशयः सम्प्रति कृष्णावष्टम्भेन नितरां दृष्यति । (सावज्ञम्)  
किमनेन मनुष्यकीटेन । समाप्ते पुनस्तातकाश्यपस्य महाक्रतौ यथासमी-  
हितमाचरिष्यामि ।

हंसः — (स्मरणनाटितकेन सविषादम् आत्मगतम्) श्रुतं हि मया सुधर्मागतेन नार-  
दमुखात् 'प्रद्युम्नेन वज्रणाभं घातयिष्यामीति कृष्णः प्रतिज्ञातवानि'ति ।  
अयं पुनर्निजमुजावलेपमत्तः कृष्णमपि तृणाय मन्यते । किमत्र भविष्य-  
तीति सम्प्रमुग्धोऽस्मि । अथवा वज्रणाभः खल्वसौ । (प्रकाशम्)

तुभ्यं दानवसार्वभौम ! भुवने प्राचीनदैत्याधिप-

श्चाघालङ्घनजाद्विकैर्गुणगणैः श्रेष्ठाय तिष्ठेत कः ।

क्षिप्तं हस्तिपकैः पुरो न हि यवग्रासं करैर्गृह्यते

यद्वाहोरनुचिन्त्य विक्रमविधिं दिक्पालदन्तावलाः ॥ ६ ॥

वज्रणाभः — भोश्चारणपते ! उच्यतां सपरिजनो भद्रनटः 'प्रस्तूयतां प्रयोग' इति ।

(क) अहं खलु प्रियसख्यास्तातो नाटकं द्रष्टुं प्रेक्षामण्डपं गतो न वेत्ति क्वार्तं नियुक्तः ।  
एष देव इदानीं प्रेक्षामण्डपं प्रविशतः । एतत् प्रियसख्यै निवेदयितुं गच्छामि.

**प्रभावती**—(अपवार्य) (क) हला ! कलहंसि ए ! दाणिं अस्माकं मनोरहसिद्विकालं  
अय्यभङ्गण्डो दक्खिस्सदि ।

**कलहंसिका**—(ख) पिअसहि ! अइरेण व्व इमस्स पक्खवादेण तुह मनोरहो वि  
दिट्ठिवहं ओअरिस्सदि ।

**ईसः**—(नेपथ्याभिमुखमवलोक्य) अयि ! भद्रनट ! एष दानवचक्रवर्ती प्रेक्षणक-  
दर्शनकृतक्षणस्तिष्ठति । तदारभ्यताम् ।

(प्रविश्य)

**सूत्रधारः**—

देवः स जयति जगतां मान्यः शृङ्गारदैवतं मदनः ।

यच्छकत्या वपुरासीच्छम्भोः शैलेन्द्रकन्यकाशबलम् ॥ ७ ॥

**ईसः**—देव ! प्रस्तुतं, यदियं द्वादशपदा नान्दी प्रवर्तिता ।

**सूत्रधारः**—तत्रभवतः कमलयोनिजन्मनो देवर्षेर्नारदस्य कृतिं रम्भाभिर्सरणं नाम  
प्रेक्षणकं प्रयोक्ष्ये । ततः काश्यपवंशमुक्तामणिना भरतविद्यापारीणेन देवेन  
वज्रपुरपरमेश्वरेण दीयतामवधानम् ।

**वज्रणाभः**—इह कृतावधाना एव वयम् ।

**सूत्रधारः**—

देव ! दनुजाधिप ! त्वां त्रिभुवनलक्ष्मीरिव स्वयं रागात् ।

अभिरूपमभिमृतवती नलकूबरमत्र नाटके रम्भा ॥ ८ ॥

**कलहंसिका**—(अपवार्य साकूतस्मितम्) (ग) पिअसहि ! एसो एव्व मग्गो मअण-  
परवसाणं इत्थिआणं ।

(प्रभावती अधोमुखी स्मरते)

**सूत्रधारः**—(समन्तादवलोक्य) अहो समुचितकारिता भगवतः सहस्रभानोः । यतः—

सायन्तनास्थानमधिष्ठितेऽद्य

दिहक्षया प्रेक्षणकस्य देवे ।

(क) सखि ! कलहंसिके ! इदानीमस्माकं मनोरहसिद्विकारणमार्यभद्रनटो द्रक्ष्यते.

(ख) प्रियसखि ! अचिरेणैवास्व पक्षपातेन तव मनोरथोऽपि दृष्टिपथमवतरिष्यति.

(ग) प्रियसखि ! एष एव मार्गो मदनपरवशानां स्त्रीणाम्.

निहनुत्य तापं निजमंशुमाली

पतत्ययं पश्चिमवारिराशौ ॥ ९ ॥

(द्वितीयेन नेपथ्ये)

दिवसकरतापखिन्नः समधुकरः कैरवाकरो रक्तः ।

प्रतिपालयति रजन्याः समागमं चन्द्रहासिन्याः ॥ १० ॥

सूत्रधारः—कथमुपकान्तं भरतपुत्रैः । यदियं रम्भागमनं प्रतिपालयतो विदूषक-  
द्वितीयस्य नलकूबरस्य प्रावेशिकी ध्रुवा । तदहमप्यनन्तरभूमिकाग्रहणाय  
साधयामि । (निष्क्रान्तः)

### स्थापना ।

(ततः प्रविशति विदूषकेण सह नलकूबरः ।)

नलकूबरः—(समन्तात् पश्यन् अपवार्यं सविस्मयानन्दम्) सखे! भद्रनट!

लक्ष्मीः किं ध्रुतपद्मा ज्योत्स्ना किं चन्द्रविस्लिष्टा ।

किं वा रतिर्वियुक्ता मदनेन मनोरमा केयम् ॥ ११ ॥

विदूषकः—ननु रतिरेवैषा हृदयगतेन भवता संयुक्ता च ।

नलकूबरः—भद्रनट! अपि सैवेयमस्मन्मानसराजहंसी प्रभावती ।

विदूषकः—आम सैवेयं सौन्दर्यसारमूलनीवी वज्रणाभकुलमङ्गलदीपिका ।

नलकूबरः—(सानुरागम्)

कान्तामेनां श्रुतवते कर्णाय स्पृहयालुना ।

मनोरथश्चिरालब्धः पश्यता मम चक्षुषा ॥ १२ ॥

विदूषकः—कुमार! अलमतिप्रसङ्गेन, यावत् प्रकृतमनुसरावः ।

नलकूबरः—(आकारसंवरणं नाटयन् प्रकाशम्) सखे! भद्राङ्ग! इदं चैत्ररथस-  
म्भूतं सङ्केतलतामण्डपं प्रविष्टानामस्माकं महती खलु वेला । कथं नाथा-  
प्यमरलोकवैजयन्ती मे प्रियतमा समागच्छति । (सोत्कण्ठम्)

मान्येन चैत्ररथकाननमारुतेन सन्धुक्षितस्मरहुताशनतप्तगात्रम् ।

निर्वापयिष्यति कदा नु नितम्बिनी सा पाटीरपङ्कशिशिरैः परिरम्भणैर्मांम् ॥

प्रभावती—(अपवार्यं) (क) हला! धण्णा खु सा इत्थिआ, जा दइएण एव्वं उक्क-  
ण्ठिज्जइ ।

(क) सखि! धन्या खलु सा स्त्री, या दयितेनैवमुत्कण्ठ्यते.

**कलहसिका** — (क) पिअसहि! सो वि जुवा धण्णो, जो पिअदमाए सअं अभिसरिज्जइ ।

**वज्रणाभः** — (साध्वर्यम्) अहो भद्रनटस्य शैल्लषपतेरभिनयचातुरी ।

स वेषः सा वचोभञ्जिस्तत्तत्त्वं तच्च चेष्टितम् ।

नलकूबर एवायं पश्यतः प्रतिभाति मे ॥ १४ ॥

**ईसः** — देव! किमुच्यते । यस्यायमनुकरोति, मुनिजनवरप्रभावात् तत्त्वेनैव प्रेक्षकाणां प्रतिभासते ।

**विदूषकः** — (ख) अलं दाव ताए अणागदाए । अज्ज उण आगदाए सअलज्जाणन्दइत्तिआए इमाए चन्दिमाए अत्ताणं णिवावेहि ।

**नलकूबरः** — मूर्ख! न साधु भणितम् ।

यदितो वियोगतप्ते देहे चन्द्रातपं दीप्तम् ।

अविषह्यपातमार्द्रं कलयाम्यधुना क्षते क्षारम् ॥ १५ ॥

**प्रभावती** — (आत्मगतम्) (ग) सच्चं दूसहो एव्व चन्दाअवो उक्कण्ठिआणं ।

**विदूषकः** — (अपवार्य साकृतस्मितम्) कुमार! प्रभावत्यामुत्कण्ठमानस्य तवावस्थासूचनोचितमभिनेयवस्तु दिष्ट्या समापतितम् ।

**नलकूबरः** — भद्र! न खलु दिष्ट्या, किन्तु भवतो बुद्धिवैभवेन ।

**विदूषकः** — (घ) वअस्स! मम उण वल्लणीविउत्तस्स कहं सुहाअ होदि चन्दिमा ।

**नलकूबरः** — (सस्मितम्) इह हि को नाम भवानिव धीरः । मम हृदयजीवातुः केन चिरायते रम्भा ।

**विदूषकः** — (ङ) सुरलोआदो इमं केलाससिहरं आवडन्ती सा तुह वल्लहा केण वि पिसाएण वा रक्खसेण वा अन्तरा गहिदत्ति तक्केमि ।

(क) प्रियसखि! सोऽपि युवा धन्यो, यः प्रियतमया स्वयमभिलष्यते.

(ख) अलं तावत् तथा अनागतया । अद्य पुनरागतया सकलजनानन्दयिष्या अनया चन्द्रिकया आत्मानं निर्वापय.

(ग) सख्यं दुस्तह एव चन्द्रातप उत्कण्ठितानाम्.

(घ) वयस्य! मम पुनर्ब्राह्मणीवियुक्तस्य कथं सुखाय भवति चन्द्रिका.

(ङ) सुरलोकादिदं कैलासाशिखरमापतन्ती सा तव वल्लभा केनापि पिशाचेन वा राक्षसेन वा-न्तरा गृहीतेति तर्क्यामि.

नलकूबरः--(सगर्वम्) पिशाचेषु-राक्षसेषु वा को नामात्सत्परिग्रहमङ्गीकरिष्यति ।  
(नेपथ्ये)

(क) णाह ! परिताआहि परिताआहि ।

वज्रणाभः--(आकर्ण्य ससम्भ्रमं सरोषञ्च) क एष मयि तिष्ठति वज्रणाभे परा-  
भिद्रवं करोति धनुर्धरः ।

ईसः--महाराज ! नाटकमिदम् । अलमत्र संरम्भेण । इयं हि नलकूबरमभिसरन्ती  
रम्भा मध्येमार्गं रावणेनाभिभूयमाना स्ववल्लभं शरणमाकन्दति । त्वयि  
शासितरि को नाम भयावकाशः प्रजानाम् । सम्प्रति हि—

निरन्तरायं परिपालितानि भुजेन ते वज्रपुरीभुजङ्ग ! ।

अवाप्तकामान्यकुतोभयानि तृप्तिं चिरादश्नुवते जगन्ति ॥ १६ ॥

(वज्रणाभः सलज्जं तिष्ठति)

नलकूबरः--(श्रवणनाटितकेन नेपथ्याभिमुखमवलोक्य सावेगम्)

स्नानच्छविर्गमनवेगतरङ्गिताङ्गी

मत्तद्विप्रेन लुलिता वनदीर्षिकेव ।

सैषा भयातिशयचञ्चलनेत्रमीना

दुःखाकरोति हृदयं सुरमुन्दरी मे ॥ १७ ॥

(प्रविश्य सम्भ्रान्ता)

रम्भा--(ख) णाह ! परिताआहि परिताआहि । (इति पादयोः पतति)

नलकूबरः--(ससम्भ्रममुत्थाप्य) भीरु ! नलकूबरे तिष्ठति कुतः परित्रातव्या भवती ।

रम्भा--(ग) णाह ! इमादो रक्खसवइणो दसकण्ठादो ।

नलकूबरः--प्रिये ! तव किमपराद्धमनेन रावणहतकेन ।

रम्भा--(घ) णाह ! एत्थ तुह सआसं आअच्छन्ति एसो दुट्ठरक्खसो मं  
अभिह्वइ ।

वज्रणाभः--हहह ! दुरात्मनो दशमुखस्य विषयचापलम् ।

(क) नाथ ! परित्रायस्व परित्रायस्व.

(ख) नाथ ! परित्रायस्व परित्रायस्व.

(ग) नाथ ! अस्माद् राक्षसपतेर्दशकण्ठात्.

(घ) नाथ ! अत्र तव सकाशमागच्छन्तीमेष दुष्टराक्षसो मामभिद्रवति.

**विदूषकः**—(क) सुदं एव केलासोवसले परिकल्पितसेनानिवेशो निवसति रावणो हि ।

**नलकूबरः**—(नेपथ्याभिमुखमवलोक्य सरोषावष्टम्भम्) अरे! अरे! अनात्मज्ञ!  
पुलस्त्यकुलपांसन! राक्षसापशद! ममापि नाम बल्लभां किमभिद्रवसि ।

नवभिरेव पुरा परितोषितो

निशिचरेन्द्र! हरस्तव मौलिभिः ।

अहमसौ युधि तं शरखण्डितै-

र्दशभिरप्यशनैः परितोषये ॥ १८ ॥

**वज्रणाभः**—अहो महानहङ्कारः कुबेरात्मजस्य ।

**विदूषकः**—(ख) वअस्स! अलं संरम्भेण । एसो खु रक्खसहदओ तुह वअणं  
अनाअण्णन्तो विअ परम्मुहो गच्छइ ।

**नलकूबरः**—न खल्वनभिमुखेऽस्मिन्श्चापस्याधिकारः, अस्ति पुनः परकलत्रदूष-  
केऽमुष्मिन् शापस्य । (शापोदकं गृहीत्वा) अयि भोः! राक्षसाधम!

यदा गृह्णासि भोगेच्छुरनिच्छां कामपि स्त्रियम् ।

तदा ते शतधा मूर्धा भिन्नो भुवि पतिष्यति ॥ १९ ॥

(इति मुञ्चति)

**हंसः**—अनुभवतु दुराशयोऽयमात्मनो दुर्नयस्य फलम् ।

(नेपथ्ये पुष्पवृष्टिर्दुन्दुभिच्वनिश्च ।)

**विदूषकः**—(ग) भो! वअस्स! परवह्वन्दिग्गहिणो रावणस्स तुए विइण्णं सावं  
अणुमोदन्ति एदे वेमाणिआ ।

**नलकूबरः**—सखे! भद्राङ्क!

वात्यानिलेनेव दशाननेन

बलीयसा व्याकुलिताङ्गयष्टिः ।

रम्भेव सम्प्रत्यपि पश्य रम्भा

कम्पोत्तरां कामपि यात्यवस्थाम् ॥ २० ॥

(क) श्रुतमेव कैलासोपशत्ये परिकल्पितसेनानिवेशो निवसति रावण इति.

(ख) वयस्य! अलं संरम्भेण । एष खलु राक्षसहतकस्तव वचनमनाकर्णयन्निव पराङ्मुखो गच्छति.

(ग) भो! वयस्य! परवधूवन्दिग्गहिणे रावणाय त्वया वितोर्णे शापं अनुमोदन्त एते वैमानिका.

विदूषकः—(क) वयस्स ! जाव णं भअपज्जाउल्लहिअअं आसासेहि ।

नलकूबरः—(रम्भामाश्लिष्य)

अयि ! भीरु ! विमुञ्च साध्वसं  
पुरतस्तिष्ठति दास एष ते ।

स गतः शिक्षिताशनाधमः

सकृदुन्मील्य दृष्टिमायताम् ॥ २१ ॥

ईसः—देव ! पर्यवसितप्रायमिदानीं प्रेक्षणकम् ।

रम्भा—(समान्धस्य) (ख) णाह ! दाणिं इमिणा तुह वअणामुएण बोलीणो एव्व  
मे सज्झसविसवेओ ।

नलकूबरः—प्रिये ! किं ते भूयः प्रियमुपहरामि ।

वज्रणाभः—अनतिविस्तीर्णमभिनेयवस्तु ।

रम्भा—(ग) णाह ! किं अदो वि परं पिअमत्थि ।

नलकूबरः—तथापीदमस्तु । (भरतवाक्यम्)

सर्वेऽपि सन्तः सह बन्धुवर्गैः

श्रेयः समासाद्य चिरं रमन्ताम् ।

संस्थाय भूमौ दनुजाधिपो नः

कामोपभोग्यां श्रियमातनोतु ॥ २२ ॥

(इति रम्भाविदूषकाभ्यां सह नलकूबरो निष्क्रान्तः)

ईसः—(आत्मगतम्) शान्तं पापं शान्तं पापं प्रतिहतममङ्गलवचनं, 'सबान्धवाः

कुशलिनः क्रीडन्तु देवाः । वज्रणाभश्च मृतो भूत्वा स्वविभूतिं प्रद्युम्नोप-  
भोग्यां करोत्वि'त्यमङ्गलार्थव्यञ्जकमस्य शैलषापशदस्य वचनम् । सर्वथा  
कुशलं भवतु देवस्य ।

वज्रणाभः—अहो आसेचनकमस्य भद्रनटस्य प्रयोगचातुर्यम् ।

प्रभावती—(जनान्तिकम्) (घ) हला ! कलहंसिण ! कहां सो महाभाओ मए समा-  
सादिदब्बो ।

(क) वयस्य ! यावदेनां भयपर्याकुलहृदयामाश्वासय.

(ख) नाथेदनीमनेन तव वचनामृतं प्रलीन एव मे साध्वसविषवेगः.

(ग) नाथ ! किमतोऽपि परं प्रियमस्ति.

(घ) सखि ! कलहंसिके ! कथं स महाभागो मया समासादयितव्यः.

**कलहसिका** - (सस्मितम्) (क) पिअसहि ! रम्भाममं अणुसरदु होदी ।

**प्रभावती** - (स्व) हला ! अदीसन्तो जणो कहं अहिसरिदब्बो ।

**कलहसिका** - (ग) पिअसहि ! किं विस्सरिदं 'अत्तणो विज्जाप्पहावेण बाहिरु-  
ज्जाणे पज्जुणं दंसेमि' त्ति अय्यभद्दण्डस्स वअणम् ।

**हंसः** - यदाह देवः । तत्प्रयोगदर्शनविस्मयाक्षिप्तहृदयानामविदित एवास्माक-  
मतीतः कालः । (परितोऽवलोक्य) अये प्रौढिमारूढा प्रदोषलक्ष्मीः ।  
सम्प्रति हि—

ज्योत्स्नाम्भःस्त्रपितमिदं विभाति विश्वं

स्यन्दन्ते शशिमणिभित्तयः समन्तात् ।

स्वादिष्ठान् सुखमुपभुज्य चन्द्रपादान्

सौधाग्रस्थलमधिशेरते चकोराः ॥ २३ ॥

**वज्रणाभः**—हंस ! तर्हि, वासभवनं गच्छावः ।

(निष्क्रान्ताः सर्वे)

इति तृतीयोऽङ्कः ।

(क) प्रियसखि ! रम्भामार्गमनुसरतु भवती.

(ख) सखि ! अदृश्यमानो जनः कथमभिसर्तव्यः.

(ग) प्रियसखि ! किं विस्मृतम् 'आत्मनो विद्याप्रभावेण बाह्योद्याने प्रद्युम्नं दर्शयामि' इत्या-  
र्यभद्रनटस्य वचनम् .



अथ चतुर्थोऽङ्कः ।

(ततः प्रविशति काञ्चुकीयः)

काञ्चुकीयः — (सनिर्वेदम्)

मूकीभवन् क्षितिपतेः परिहासगोष्ठ्यां  
समन्त्रणेषु सचिवैर्बधिरायमाणः ।

अन्तःपुरेऽप्यनिशमन्धवदाचरंश्च  
धिकष्टमेष दिवसानतिवाहयामि ॥ १ ॥

अहो अतिदुस्सहता धर्मसमयस्य । सम्प्रति हि —

प्रादुर्भवन्नेव पतिर्दिनानां वमत्ययं वह्निकणान् मयूखैः ।

निदाघतप्तो निखिलानि भूतान्याशंसते वारिमयानि लोकः ॥ २ ॥

आदिष्टोऽस्मि देव्या यथा 'यदा खलु वत्सा प्रभावती मदनोत्सवमनुभूय  
बाह्योद्यानादागतवती, तदाप्रभृत्यस्वस्थशरीरा वर्तते । अद्य कीदृशी तस्याः  
समवस्थेति ज्ञात्वा समागच्छ' इति । दृष्टा च मया प्रमदवनदीर्घिकानि-  
कटे कलहंसिकया चित्तन्यस्तसन्तापाद्विशुष्यन्ती क्रियमाणशिशिरोपचारा  
कमप्यवस्थाविशेषमनुभवन्ती कुमारी । अद्य खलु —

स्तनकलशयोर्न्यस्तं तापाद्विशुष्यति चन्दनं

किसलयमयी शय्या म्लानिं भजत्युपमर्दनात् ।

नवबिसलताहारो दाहादुपैति विवर्णतां

तनुरपि कृशा तस्याश्चान्द्री कलेव विभाव्यते ॥ ३ ॥

किञ्चिन्मिदमिदमस्वास्थ्यमस्याः ।

दीर्घोष्णनिश्वासितदर्शितचित्तखेदं

तत्तादृशं कमपि सज्जनयन् विकारम् ।

किञ्चाति किं नु मदनो नवयौवनां तां

किं वा निसर्गसुकुमारतनुं निदाघः ॥ ४ ॥

(निपुणं निरूप्य) तस्यास्तादृशदशाविपाकस्य न धर्मस्तावत् कारणम् ।

यदिदानीम् —

स्मृत्वेव यत्किमपि चेतसि मीलिताक्षी

रोमाञ्चकञ्चुकितपाण्डुरगण्डरेखा ।

स्मेरानना विसृजती मुहुरश्रुविन्दू-

नन्यादृशी वपुषि कान्तिमसौ बिभर्ति ॥ ५ ॥

तदियमिदानीं मदनबाणलक्ष्मीभूतेति तर्क्याभि । धन्यः स खलु युवा, यमिय-  
मवधीरितसमस्ततरुणसमाजेन हृदयेनानवरतं धारयति । (साशंसम्) अपि  
नाम विधिरस्या मनोरथफलं सम्पादयेत् । अथ वा तत्तादृशशीलगुणशा-  
लिन्याः प्रभावत्याः को नाम मनोरथो दुर्लभः स्यात् । यावदस्याः समव-  
स्थामावेदयितुं देव्याः सकाशं गच्छामि । (निष्क्रान्तः)

शुद्धविष्कम्भकः ।

(ततः प्रविशति प्रभावती कलहंसिका च)

कलहंसिका—(क) पिअसहि ! अह्माणं महन्तो खु उवआरो किंदो मअणूसवेण, जत्थ  
हु वाहिरुज्जाणगदार्हिं अह्मेहिं चिरं आलक्खिअदंसणो सो महाभाओ दिट्ठो ।

प्रभावती—(ख) हला ! कलहंसिए ! अय्यभद्दणडप्पसादलद्धेण इमस्स पच्चक्खम-  
अणस्स दंसणमहूसवेण एव्व सो मअणूसवो संवुत्तो ।

कलहंसिका—(ग) साहु भणिअं पिअसहीए ।

प्रभावती—(घ) हला ! ण राव्वो सव्वत्थ कुल्लो, जं सअलकलाविअड्ढेण अय्य-  
भद्दण्डेण वि तं महाभाअं जहरूवं आलिहिदुं ण पारिदं ।

कलहंसिका—(ङ) आम पिअसहि ! आम, सव्वत्स वि आकिदी आलेक्खम्मि  
अब्भहिअसोहा लक्खिज्जइ, इमस्स उण विवरीदा दिट्ठा ।

(क) प्रियसखि ! अस्माकं महान् खलुपकारः कृतो मदनोत्सवेन, यत्र खलु बाह्योद्यानगा-  
भ्यामावाभ्यां चिरमालेख्यदर्शनः स महाभागो दृष्टः.

(ख) सखि ! कलहंसिके ! आर्यभद्रनटप्रसादलब्धेनास्य प्रत्यक्षमदनस्य दर्शनमहोत्सवेनैव स  
मदनोत्सवः संवृत्तः.

(ग) साधु भणितं प्रियसख्या.

(घ) सखि ! न सर्वः सर्वत्र कुशलः, यत् सकलकलाविदग्धेनायंभद्रनटेनापि तं महाभागं य-  
थारूपमालिखितुं न पारितम्.

(ङ) आम प्रियसखि ! आम, सर्वस्याप्याकृतिरालेख्येऽभ्यधिकशोभा लक्ष्यते, अस्य पुनर्वि-  
परीता दृष्टा.

**प्रभावती** — (क) साहु निरूविदं । हला ! अमुणिअभावं जणं अहिलसन्ती अत्तणो वि अहं लज्जेमि ।

**कलहंसिका** — (ख) पिअसहि ! जाणिदो एव्व तस्स भावो ।

**प्रभावती** — (ग) केरिसो ।

**कलहंसिका** — (घ) जारिसो तस्सि पिअसहीए ।

**प्रभावती** — (ङ) मणोरहेण किं णाम ण सम्भाविज्जइ ।

**कलहंसिका** — (च) णं अहं जहदिद्वं एव्व भणामि ।

मअणूसवग्मि ताहे अह्मासु गदासु चाहिरुग्याणन् ।

विह्वअपरवसाहिअओ टाइ चिरं अणिमिसो एसो ॥ ६ ॥

**प्रभावती** -- (छ) हला ! तारिसेण मअणूसवेण कस्स णाम हिअअं ण विह्माविज्जइ ।

**कलहंसिका** — (ज) पिअसहि ! स अं एव्व पेक्खतु होदी । तइआ खु सो पज्जुण्णो विह्वअरसणिप्फन्दपह्मराईहिं कुदूहलवसतरलमन्धरतारएहिं पहरिसहरुल्लस-  
न्तकुडिलभूमआरुएहिं हिअआणुराअपिणुणेहिं कडक्खविकखेवोहिं कुवलइद-  
दिसाहोओ गिरन्तरुग्गअपुलअपरिभूसिदसअलसरीरो टाविदो किं मअणू-  
सवेण अहं मम वअणेण ।

**प्रभावती** — (झ) णं सहावसिद्धा तस्स ते विलासा ।

(क) साधु निरूपितम् । सखि ! अज्ञातभाव जनमभिलषन्त्यात्मनोऽप्यहं लज्जे,

(ख) प्रियसखि ! ज्ञात एव तस्य भावः.

(ग) कोटशः.

(घ) यादृशस्तमिन् प्रियसख्याः.

(ङ) मनोरथेन किं नाम न सम्भाव्यते.

(च) नन्दइ यथादृष्टमेव भणामि.

मदनोत्सवे तदा अस्मासु गतासु बाह्योद्यानम् ।

विस्मयपरवशहृदयस्तिष्ठति चिरमनिमिष एषः ॥

(छ) सखि ! तादृशेन मदनोत्सवेन कस्य नाम हृदयं न विस्माप्यते.

(ज) प्रियसखि ! स्वयमेव पश्यतु भवती । तदा खलु स प्रद्युम्नो विस्मयरसनिष्पन्दपक्ष्मरा-  
जिभिः कुदूहलवसतरलमन्धरतारकैः प्रहर्षभरोल्लसत्कुडिलभूमहालतैः हृदयानुराग-  
पिणुनैः कटाक्षविक्षेपैः कुवलथितदिशाभोगो निरन्तरोद्गतपुलकपरिभूषितसकलशरीरः  
स्थापितः किं मदनोत्सवेन अथ मम वदनेन.

(झ) ननु स्वभावसिद्धास्तस्य ते विलासाः.

कलहंसिका — (क) पिअसहि! तइआ तुह वि साहाविआ एव्व ।

प्रभावती — (ख) का णाम सा इत्थिआ, जा इमं वि एव्वं उक्कण्ठावेइ ।

कलहंसिका — (ग) पिअसहि! तहविहरूवसोहग्गस्स तस्स एआरिसकन्तिसम्पआए तुए विणा का णाम उक्कण्ठाकालणं ।

प्रभावती — (घ) सो किल दंसणसमए वि चिरआलुक्कण्ठिओ विअ पण्डरकिसस-  
रीरो लक्खिओ ।

कलहंसिका — (ङ) णं सवणपच्चक्खिवाए तुए पज्जुमुअहिअअस्स से किअन्तो  
कालो ।

प्रभावती — (च) हला! मइ सिण्हेण एव्व तुमं एव्वं भणासि ।

कलहंसिका - (छ) पिअसहि! अय्यभट्टणडेण वि मम निवेदिआ तस्स समवत्था ।

प्रभावती — (ज) कहं विअ ।

कलहंसिका —

(झ) कादुं ण सो महइ मज्जनलेवणाइं  
सोहत्थलं ण अ विलग्गाइ चन्द्रभीदो ।  
सङ्गीदअं ण अ मिलाहइ किं बहूहिं  
सव्वं वि णिन्दइ तुमं हिअए बहन्तो ॥ ७ ॥

प्रभावती — (स्वगतम्) (ञ) हिअअ! दाणिं तुए समस्ससिदव्वं ।

(प्रकाशम्) हला! कलहंसिण! किं तस्स महाभाअस्स पुणो दंसणमहूसवो  
लद्धो भवे ।

(क) प्रियसखि! तदा तवापि स्वाभाविका एव.

(ख) का नाम गा स्त्री, यममप्येवमुत्कण्ठयति.

(ग) तथाविधरूपसौभाग्यस्य तस्येतादृशवान्तिसम्पदा त्वया विना का नभोत्कण्ठाकारणम्.

(घ) सा किल दर्शनसमयेऽपि चिरकालोत्काण्ठित इव पाण्डरकशरीरो लक्षितः.

(ङ) ननु श्रवणप्रलक्षितया त्वया पर्युत्सुकहृदयस्यास्य कियान् कालः.

(च) सखि! मयि खेहेनैव त्वमेवं भणसि.

(छ) प्रियसखि! आर्यभट्टनटेनापि मम निवेदिता तस्य समवत्था.

(ज) कथमिव.

(झ) कर्तुं न स इच्छति मज्जनलेपनानि सोऽस्थलं न च विलगति चन्द्रभीतः ।

सङ्गीतकं न च श्लाघते किं बहुभिः सर्वमपि निन्दति त्वां हृदये बहन् ॥

(ञ) हृदय! इदानीं त्वया समाश्रितव्यम्.

सखि! कलहंसिके! किं तस्य महाभागस्य पुनर्दर्शनमहोत्सवो लब्धो भवते.

**कलहंसिका** — (क) पियसहि! अहरा एव तं दक्खिस्सस, 'जदो एत्थ कमलिणी-  
तीरलदामण्डवग्भि पज्जुणं आणहस्सं' ति अय्यमद्दण्डेण मे कहिअं ।

**प्रभावती** — (सप्रार्थनमात्मगतम्) (ख) अवि णाम मह हिअसज्जीवणं सो  
महाभाओ एत्थ समागदो होज्ज ।

(ततः प्रविशति कामयमानावस्थः प्रद्युम्नो भद्रनटश्च)

**प्रद्युम्नः** — (सस्मरणं सौत्सुक्यञ्च)

अद्यापि मानसमनन्यपरं मदीयं  
तस्मै प्रयोगविधये स्पृहयत्यतीव ।

तां यस्तदा मम हि दर्शयति स्म कान्तां

त्रैलोक्यसंवननशक्तिमिवात्मयोनेः ॥ ८ ॥

**भद्रनटः** — कुनार! तदा किल प्रेक्षामण्डपे नलकूबरवेपधारिणस्तां हृदयवल्लभां  
चिराय पश्यतस्तवैव केवलं चक्षुश्चरितार्थमासीत्, बाह्योद्याने पुनः परस्पर-  
दर्शनमहोत्सवमनुभवतोरुभयोरपि वाम् ।

**प्रद्युम्नः** — तदानीमपि ममैवेति कथनीयम् ।

बाह्योद्याने सह परिजनैस्तत्र सङ्क्रीडमाना

दृष्ट्वा मध्ये दनुजसुदृशामुत्सवव्यापृतानाम् ।

पश्यन्ती मां परिचितमिव स्नेहपर्याकुलाक्षी

सा मे सम्प्रत्यपि सुवदना चक्षुषोः सन्निधत्ते ॥ ९ ॥

**भद्रनटः** — ननु सुमहानेव परिचयः कुमारेण सह प्रभावत्याः —

गुणेषु दृष्ट्वा प्रथमं श्रुतेषु पश्चादसौ चित्रपटे भवन्तम् ।

अजस्रमन्तर्भदनानुराङ्गी दधाति दैत्याधिपतेस्तनूजा ॥ १० ॥

**प्रद्युम्नः** — भद्र! अहमपि तामेव मनसि कुर्वाणः कथञ्चपि जीवितं धारयामि ।

(भदनाकृतमभिनीय) अहो विपर्यस्यन्ति भावाः कामयमानानाम् ।

तथा हि —

हुताशनति मे पतन् वपुषि हन्त चन्द्रातपः

शनैः क्रकचति स्पृशन् कमलिनीतरङ्गानिलः ।

(क) प्रियसखि! अचिरादेव तं द्रष्टव्यं, यतः 'अत्र कमलिनीतीरलतामण्डपे प्रद्युम्नमाने-  
ध्यामि' इत्यार्यभद्रनटेन मे कथितम् ।

(ख) अपि नाम मम हृदयसज्जीवनं स महाभागोऽत्र समागतो भवेत्,

विहारशुकमण्डलः श्रवणशूलति व्याहरं-

स्तथा विषसमर्पणत्यहह चन्दनालेपनम् ॥ ११ ॥

भद्रनटः—अमी तावल्लब्धदयितासमागमे त्वयि स्वभाव एव स्थास्यन्ति ।

प्रद्युम्नः—केदानीं मदीक्षणचकोरचन्द्रिका सा भवेत् ।

भद्रनटः—कलहंसिकामुखसङ्क्रान्तेन मद्वचनेन सा प्रभावती प्रमदवनदीर्घिका-  
तीरवर्तिसङ्केतलतामण्डपमधितिष्ठति । तावत् तत्र गच्छावः ।

प्रद्युम्नः—(सोत्कण्ठम्)

कर्णे सुधां चक्षुषि कौमुदीं तां

चित्ते च जीवातुमहं मृगाक्षीम् ।

पश्यामि भूयोऽप्यधुनैव गाढं

मज्जामि सम्मोदमहाम्बुराशौ ॥ १२ ॥

भद्रनटः—इदं तत् प्रमदवनं, यावत् प्रविशः ।

प्रद्युम्नः—(स्पर्शसुखमभिनीय)

असौ वर्षन्नारात् कुम्भदसरसीशीकरलवान्

लतादोलारूढाः किमपि चलयन् षट्पदवधूः ।

अनङ्गतिरङ्गैरहह दयिताश्वाससुरभिः

परिष्वक्तुं \*शक्यं प्रमदवनपर्यन्तपवनः ॥ १३ ॥

(प्रवेशं नाटयतः)

भद्रनटः—(पुरो निर्दिश्य) इयमत्र वज्रणाभनन्दिनी कलहंसिकया किमपि मन्त्रयः

माणा तिष्ठति । यावदिहैव स्थित्वानयोर्विस्मम्भजल्पितान्याकर्णयावः ।

प्रद्युम्नः—तर्हि लतान्तर्हितौ भवावः ।

भद्रनटः—(सस्मितम्) अहो कुमारस्य मदनपारवश्यम्—

तिरस्करण्या प्रच्छन्नमात्मानं नावगच्छति ।

न किञ्चिदपि पश्यन्ति रागान्धमनसो जनाः ॥ १४ ॥

प्रद्युम्नः—(लज्जां नाटयन्प्रतो निर्वर्ण्य सहर्षम्)

इयमिह मदनकृशार्ङ्गी परिणतशरकाण्डपाण्डुरच्छाया ।

पुष्पाति कुतुकमक्ष्णोः शाणोल्लिखितेव मौक्तिकशलाका ॥ १५ ॥

\* शक्यमित्यव्ययं सुबन्तप्रतिरूपकम् । प्रमदवने प्रियायाः संनिधानात् तत्पर्यन्तपवं-  
नस्य प्रद्युम्नं प्रति सुखस्पर्शत्वं बोध्यम् ।

**प्रभावती** — (सनिर्वेदम्) (क) हला ! कलहंसिए ! जइ दाणिं एव्व ण होन्तं तस्स दंसणं, तदो सहस्सहा दलन्तं मह हिअअं ।

**प्रद्युम्नः** — कः स महाभागः, यमेषाप्येवमुत्कण्ठते ।

**भद्रनटः** — कोऽन्यः कुमारात् ।

**कलहंसिका** — (सोत्प्राशम्) (ख) पिअसहि ! जइ एव्वं, सुलहं एव्व चित्तग-  
अस्स तस्स दंसणं ।

**प्रभावती** — (ग) सहि ! सच्चं अभिहिअं —

सङ्कप्पतूलिआण राअं सङ्गमिअ दूरपरिसहं ।

कुसुमाउहेण लिहिअं सइ तं पेक्खामि चित्तफलअम्मि ॥ १६ ॥

**प्रद्युम्नः** — अहो प्रियतमैकतानता प्रभावत्याः ।

**भद्रनटः** — ननु प्रद्युम्नैकतानतेति वक्तव्यम् ।

**प्रद्युम्नः** — पक्षपात एव मयि भवन्तमेवं व्यवहारयति । तदद्यैव ज्ञास्यति भवान् ।

**कलहंसिका** — (घ) पिअसहि ! जंसच्चं पज्जुणमअं तुह हिअअं ।

**भद्रनटः** — कुमार ! किमद्यापि ते सन्देहः ।

**प्रद्युम्नः** — अतिमानुषकान्तिसम्पत्तिरेषा कथं रज्यत्यस्मादृशेष्वित्यसम्भावनैव मे निदानं संशयस्य ।

**प्रभावती** — (ङ) हला ! अज्ज मअणसरणिअसङ्गीभूदहिअआ अत्ताणं पि ण पारेमि धारेदं ।

**कलहंसिका** — (च) पिअसहि ! खणमेत्तं पडिवालेदु होदी । अह्मासु एकन्तपक्खप-  
डिदो अय्यभट्ठणडो तं महाभाअं पज्जुणं एत्थ उवणीअ दाणिं एव्व तुह  
मणोरहं पूरइस्सदि ।

(क) सखि ! कलहंसिके ! यदीदानीमेव न भवेत्तस्य दर्शनं, ततः सहस्रधा दलेन्मम हृदयम् ।

(ख) प्रियसखि ! यद्येवं सुलभमेव चित्तगतस्य तस्य दर्शनम् ।

(ग) सखि ! सत्यमभिहितम् —

सङ्कल्पतूलिकया रागं सङ्गमय्य दूरपरिश्रक्ष्णम् ।

कुसुमायुधेन लिखितं सदा तं पश्यामि चित्तफलके ॥

(घ) प्रियसखि ! यत्सत्यं प्रद्युम्नमर्थं तव हृदयम् ।

(ङ) सखि ! अद्य मदनशरनिपङ्गीभूतहृदयात्मानमपि न पारयामि धारयितुम् ।

(च) प्रियसखि ! क्षणमात्रं प्रतिपालयतु भवती । अस्मात्स्वेकान्तपक्षपतित आर्यभद्रनटस्तं  
महाभागं प्रद्युम्नमत्रोपनिदिदानीमेव तव मनोरथं पूरयिष्यति ।

**प्रद्युम्नः**—अनेन कलहंसिकावचनेन संशयान्निवर्तितास्मि । (अप्रतो दृष्ट्वा) अद्य पुनर्जीवितसंशयः समापतितः । पश्य—

विकिरन् किरणैर्विषम्फुलिङ्गान्  
विदधानो बलवैभवं स्मरस्य ।  
अपमृत्युरयं वियोगभाजां

हरिणाङ्कः प्रथमादुदेति शैलात् ॥ १७ ॥

**भद्रनटः**—कुमार ! कुलगुरुस्ते चन्द्रमाः साम्प्रतमानुकूल्यमिवाचरति । तथा हि—  
हरति तिमिरमारादक्षिसरोधकं ते

प्रकटयितुमिवायं दानवाधीशपुत्राम् ।  
परिमलमिव दातुं गन्धवाहोपनेयं  
दलयति च कराग्रैर्दीर्घिकाकैरवाणि ॥ १८ ॥

**प्रद्युम्नः**—तदा खल्वयमनुकूलः, अमुप्येव यदा मम समागमः प्रेयस्याः ।  
सम्प्रति हि—

अन्तः कलङ्कमपदिश्य वहन् विषाद-  
मापाण्डुरच्छविरसौ परिभूसराङ्कः ।  
कृच्छ्रादतीत्य दिवसं समुपोढरागो  
दिष्ट्या समेत्य रमते निशया शशाङ्कः ॥ १९ ॥

**भद्रनटः**—यावदद्यैव भवानपि प्रियया सङ्गच्छते ।

**प्रभावती**—(क) हला ! एस कालो मम जीविअस्स कालो समुवट्ठिओ,  
विरइअकुमुउल्लासो जोह्वालच्छीए पप्फुरन्तीए ।

पज्जुण्णो विअ चन्दो जस्सि मह एव्व कुणइ सन्दावं ॥ २० ॥

**कलहंसिका**—(ख) पिअसहि ! दुवे वि सत्ति एव्व तुह णिव्वुदिअरा भविस्सन्ति ।

**प्रभावती**—(ग) कहं मम मन्दभाआए इदं भवे । (तापातिशयं नाटयन्ती संस्कृतमाश्रित्य)

(क) साखि ! एष कालो मम जीवितस्य कालः समुपस्थितः,

विरचितकुमुदोल्लासो ज्योत्स्नालक्ष्म्या प्रस्फुरन्त्या ।

प्रद्युम्न इव चन्द्रो यस्मिन् ममैव करोति सन्तापम् ॥

(ख) प्रियसाखि ! द्वावपि क्षणित्वेव तव निर्वृत्तिकरौ भविष्यतः.

(ग) कथं मम मन्दभागाया इदं भवेत्.



अमी शीताः स्वभावेन जगदाह्लादनाः सुखाः ।  
दहन्ति मम गात्राणि किन्नु चन्द्रगभस्तयः ॥ २१ ॥

किञ्च

प्रकृत्या शीतलो वायुर्नानापुष्परजोवहः ।  
दावानलसदृक्षो मां दहतीत्यद्भुतान्तरम् ॥ २२ ॥

(इति दीर्घमुष्णं च निश्चस्य मूर्च्छां नाटयति)

कलहंसिका -- (क) हद्दि हद्दि अद्भूमिं गदो से मअणसन्दावो । हला ! सम-  
स्ससिहि समस्ससिहि । (इति नाट्येन शिशिरोपचारं करोति)

भद्रनटः -- (ससंभ्रमम्) कुमार ! किं विलम्बसे । सपदि समाश्वासय तावदिमा-  
मात्मसन्दर्शनेन । अद्य खल्वमुष्याः—

लाजस्फोटं स्फुटति कुचयोर्हन्त मुक्ताकलापः

कलप्ता शय्या नवकिसलयैर्भस्मभूयं प्रयाति ।

शोषं गच्छत्यलघु हृदये न्यस्तमौशीरमम्भ-

स्तस्यास्तापं शमयितुमलं त्वद्गुजाश्लेष एव ॥ २३ ॥

प्रभावती -- (समाश्वस्य) (ख) सहि ! अलं इमिणा उद्दीविअमअणसंज्वरेण सिसि-  
रोवआरविहिणा ।

कलहंसिका -- (सखेदम्) (ग) को एत्थ पडिआरो भवे ।

प्रभावती -- (घ) णत्थि मे हदासाए अण्णो मरणादो, जं दाणिं तस्सि दुल्लहम्मि जणे  
उक्कण्ठिअहिअअं मं पञ्चेहिं वि सरेहिं मअणो पहरइ ।

प्रद्युम्नः -- (तिरस्करणीमपनीय सहसोपसृत्य)

अयथार्थमेव मन्ये प्रणयिनि ! मदनस्य पञ्चबाणत्वम् ।

निपतन्ति मम शरीरे शतं शतं सायकास्तस्य ॥ २४ ॥

प्रभावती -- (विलोक्य ससंभ्रममुत्थातुमिच्छति)

(क) हा थिक् हा थिक् अतिभूमिं गतोऽस्या मदनसन्तापः । सखि ! समाश्वसिहि समाश्वसिहि.

(ख) सखि ! अलमनेनोद्दीपितमदनसंज्वरेण शिशिरोपचारविधिना.

(ग) कोऽत्र प्रतीकारो भवेत्.

(घ) नास्ति मे हताशया अन्यो मरणाद्, यदिदानीं तस्मिन् दुर्लभे जने उक्कण्ठितदृष्ट्यां  
मां पञ्चभिरपि शरैर्मदनः प्रहरति.

प्रद्युम्नः—अयि! मुग्धे! अलमलमायास्य दुस्सहतापकर्शितानि स्वभावसुकुमार-  
प्यङ्गानि ।

भद्रनटः—(तिरस्करिण्यपनयनाटितकेन पुरतः स्थित्वा) अपि कुशलं कलहंसिका-  
द्वितीयायाः प्रद्युम्नसुकृतपरिणतेः ।

कलहंसिका—(सहर्षम्) (क) कहं एंस अणब्भवरिसो । अवि सागदं अय्यभइ-  
णडसहअरस्स पहावदीमणोरहस्स ।

प्रद्युम्नः—अद्य खलु भवत्योर्दर्शनेन ।

कलहंसिका—(ख) इदं पल्लवासणं अलङ्कारिज्जु ।

(उभाधुपविशतः)

प्रभावती—(लज्जावनतमुखी तिष्ठति)

प्रद्युम्नः—(साभिलाषम्)

रमणीयैर्गुणैः क्रीतं तव दानवनन्दिनि ! ।

पद्मकान्तिमुषा दृष्ट्या पश्य दासमिमं जनम् ॥ २५ ॥

प्रभावती—(स्वगतम्) (ग) दंसणं विअ वअणं वि से महाभाअस्स महुरं ।

कलहंसिका—(घ) वअस्स ! एसा खु दिट्ठीए णिमेषप्पच्चूहं असहन्ती हिअएण  
तुमं पेक्खइ एव ।

भद्रनटः—साधु कलहंसिके ! साधु ।

प्रभावती—(सरोषम्) (ङ) हला ! असम्बद्धप्पलाविणि ! इदो अवसर तुमं ।

भद्रनटः—(सोत्प्राशम्) अयि ! मुग्धे ! कुप्यतु भवती निजायैव देहाय ।

अयमानन्दजैर्बाष्पैः पुलकैश्च निरन्तरैः ।

अन्तर्गुदां तवावस्थामावेदयति नः स्वयम् ॥ २६ ॥

प्रभावती—(च) कहं अय्यो वि कलहंसिआमगं अणुसरइ ।

(क) कथमेष अनभ्रवर्षः । अपि स्वागतमार्यभद्रनटसहचरस्य प्रभावतीमनोरथस्य.

(ख) इदं पल्लवासनमलंकियताम्.

(ग) दर्शनमिव वचनमप्यस्य महाभागस्य मधुरम्.

(घ) वयस्य ! एषा खलु दृष्टेः निमेषप्रत्यूहमसहमाना हृदयेन त्वां पश्यत्येव.

(ङ) सखि ! असम्बद्धपलापिनि ! इतोऽपसर त्वम्.

(च) कथमर्थोऽपि कलहंसिकसार्गमनुसरति,

भद्रनटः --

गौरीव चन्द्रचूडं कमलेव हरिं शचीव पुरुहूतम् ।

प्रद्युम्नमेत्य दयितं चिरमिह कालं रमस्व रम्भोरु ! ॥ २७ ॥

प्रभावती -- (क) अय्य ! तं भणाहि, जं जुज्जइ गुरुजणपरतन्ताणं कुलकण्णआणं ।

कलहंसिका - (ख) णं एस तुह गुरु एव्व अय्यभइणडो, ता इमस्स वअणं अणुचिट्ठ ।

भद्रनटः -- युक्तमेवाभिहितं मया । यतः —

परस्परप्रेमनिबद्धचेतसः

समानशीलान्वयरूपसम्पदः ।

विवाहमाहुर्मिथुनस्य सूरयः

कुमारि ! गान्धर्वमवधवर्जितम् ॥ २८ ॥

प्रभावती -- (अपवार्य) (ग) सहि ! अलङ्घणिज्जं खु अल्लाणं अय्यस्स वअणं ।

कलहंसिका -- (घ) अहइं । किञ्च सुणिज्जन्ति पुराणेषु गन्धर्वविवाहपरिणी-  
दाओ बहवीओ कण्णआओ ।

भद्रनटः - भोः कुमार !

इदमिह लतागेहं वैवाहिकं तव मण्डपं

मधुकरकुलारावो मङ्गल्यदुन्दुभिनिस्वनः ।

तरुभिरभितः कीर्णो लाजाञ्जलिः कुसुमोत्करः

स्मरहुतवहः साक्षी पाणौ करोतु भवानिमाम् ॥ २९ ॥

(इति प्रद्युम्नस्य पाणौ प्रभावत्याः पाणिमपर्वति)

प्रद्युम्नः -- (सहर्षोल्लासम्) यथाह भवान् (इति गृहीत्वा स्पर्शसुखमभिनीय)

स्पर्शोऽयमायताक्ष्याः सर्वाङ्गीण इव चन्दनालेपः ।

शिशिरयति साम्प्रतं मे मदनज्वरकर्शितानि गात्राणि ॥ ३० ॥

(क) आर्य ! तद् भण, यद्युज्यते गुरुजनपरतन्त्राणां कुलकन्यकानाम्.

(ख) नन्वेव तव गुरुरेवार्यभद्रनटः, तदस्य वचनमनुतिष्ठ.

(ग) सहि ! अलङ्घनीयं खल्वस्माकमार्यस्य वचनम्.

(घ) अथकिम् । किञ्च श्रूयन्ते पुराणेषु गान्धर्वविवाहपरिणीता बह्व्यः कन्यकाः.

**प्रभावती** — (स्वगतम्) (क) अम्महे दाणिं अमुअसाअरणिमग्गं विअ मम हि-  
अअं कं पि दसं अणुभवइ ।

**कलहंसिका** — (ख) वअस्स ! दाणिं विअ सव्वदा तुए णीसामण्णं एसा बहुमं-  
णिज्जउ ।

**प्रद्युम्नः** — किमिदं प्रार्थ्यते ।

सुकृतैरेव लब्धायास्त्वत्सख्याः कलहंसिके ! ।

अद्य प्रभृति यत्सत्यमाज्ञाकरमवेहि माम् ॥ ३१ ॥

(उभे परस्परमवलोक्य हर्षं नाटयतः)

**भद्रनटः** — (सदृष्टिक्षेपम्) अयि ! कलहंसिके ! साम्प्रतमनयोर्वधूवरयोर्मङ्गलाचरण-  
विधानार्थं गच्छावः.

**कलहंसिका** — (ग) जुज्जइ । (इत्युभौ निष्क्रान्तौ)

**प्रभावती** — (घ) कहं मं एआइणीं उज्झिअ गदा एव्व । (इति प्रस्थिता)

**प्रद्युम्नः** — अलमावेगेन ।

परिचर्यैकपरस्ते सविधे तन्वाङ्गि ! तिष्ठति जनोऽयम् ।

स्तनभारवहनखिलं कथमिह गमनेन खेदयसि मध्यम् ॥ ३२ ॥

(इति बलादेनां निवर्तयति)

**प्रभावती** — (ङ) अय्य ! विअइडमहिलाजनसमुद्देहिं वअणेहिं कित्ति मुद्धसहावं  
मं पआरोसि । मुच्च दाव । अहं खु पिअसहिं अणुसरिस्सं ।

**प्रद्युम्नः** — (सानुनयम्)

तावत् तिष्ठतु भवती साध्वसमपहाय तन्वाङ्गि ! ।

यावद् भवामि धन्यः पीत्वा स्वैरमधरामृतरसं ते ॥ ३३ ॥

(इति मुखमस्याः समुन्नमयितुमिच्छति)

(क) अहो इदानीममृतसागरनिमग्नमिव मम हृदयं कामपि दशामनुभवति.

(ख) वयस्य ! इदानीमिव सर्वदा त्वया निस्सामान्यमेषा बहुमान्यताम् .

(ग) युज्यते.

(घ) कथं मामेकाकिनीमुज्झित्वा गतावेव.

(ङ) आर्य ! विदग्धमहिलाजनसमुचितैर्वचनैः किमिति मुग्धस्वभावां मां प्रतारयसि । मुञ्च  
तावत् । अहं खलु प्रियसखीमनुसरिष्यामि.

(नेपथ्ये)

(क) इदो इदो अद्यो ।

प्रभावती -- (ख) (श्रवणनाटितकेन नेपथ्याभिमुखमवलोक्य ससम्भ्रमम्) एसो दाणिं  
अम्बाए कञ्चुई वरदक्खो कलहंसिआए उवदिट्ठमगो इदो एव्व आ-  
अच्छइ । जाव लदागुम्मन्तरिदो चिदुदु भवं ।

प्रद्युम्नः -- (तथा करोति)

(ततः प्रविशति कलहंसिकोपदिष्टवर्त्मा कञ्चुकी)

कञ्चुकी -- विजयतां कुमारी । अपि सहा वेदना ।

कलहंसिका -- (ग) अत्थि दाणिं को वि विसेसो ।

कञ्चुकी -- कुमारि ! अद्य भवतीमस्वस्थशरीरां द्रष्टुमिच्छति देवी । तदा-  
गम्यताम् ।

प्रभावती -- (घ) हला ! किं करोमि, जाव अम्बासआसं गच्छामो । (इत्युत्थाय  
साञ्जलिबन्धम्) भो माहवीलआमण्डव ! तुमं सव्वदा मे एव्वं सन्दावहरो  
होहि । (कलहंसिकाकञ्चुकिभ्यां सह दुःखेन निष्क्रान्ता)

प्रद्युम्नः -- (सविपादम्) 'श्रेयांसि बहुविघ्नानी'ति सत्यमिदं सूक्तं—

दयितासमागममुखं कथमपि दैवेन मम निर्विशतः ।

प्रत्यूहहेतुरासीद् देव्याः प्रतिहारपालोऽयम् ॥ ३४ ॥

(चिन्तां नाटयन् सोत्कण्ठम्)

व्रीडानम्रं प्रमदविवशं विस्मयोत्फुल्लितारं

दृष्टिं नीलेत्पलदलमयीं निर्मिमाणं दिशामु ।

रागाविष्टं स्फुरति हृदि मे लग्नमम्भोरुहाक्ष्या

दृष्टं तस्याश्चिरपरिचितस्निग्धमाकेकराक्षम् ॥ ३५ ॥

यावदस्याः पुनः समागमाय भद्रनटसकाशमेव गच्छामि । (निष्क्रान्तः)

इति चतुर्थोऽङ्कः ।

(क) इत इत आर्थः.

(ख) एष इदानीमम्बायाः कञ्चुकी वरदक्षः कलहंसिकयोपदिष्टमार्ग इत एवागच्छति । याव-  
लतागुल्मान्तरितस्तिष्ठतु भवान्..

(ग) अस्तीदानीं कोऽपि विशेषः.

(घ) सखि ! किं करोमि, यावदम्बासकाशं गच्छामि । भो माधवीलतानम्भे ! त्वं सदैव मे  
एवं सन्तापहरो भव.

## अथ पञ्चमोऽङ्कः ।

(ततः प्रविशति भद्रनटः)

**भद्रनटः**—(सविमर्शम्) प्रायेण कार्याधीनं रम्यत्वमरम्यत्वं च कालस्य । कुतः—

दैत्याधिपस्य मुरलोकजयोद्यतस्य खेदं तदा जनयति स्म पयोदकालः ।

तल्लान्दिनीं रमयतः पुनरेष एव सौख्यावहः समजनिष्ट यदूहस्य ॥ १ ॥

तथा हि कुमारः—

कदाचन स निर्विशन् प्रमुदितः कदम्बानिलान्

कदापि धनगर्जितं निशमयन् परीरम्भदम् ।

कदाचन विलोकयन् गृहशिखण्डिनां ताण्डवं

क्षणार्धमिव कान्तया क्षपयति स्म वर्षाः सुखम् ॥ २ ॥

(सपरितोषम्) समाप्तप्रायमेवास्मदनुष्ठेयम् । तयोस्तावचैस्तैरुपायैः सङ्घटितयोः परस्पराणुरागपराधीनहृदययोः प्रभावतीप्रद्युम्नयोर्निर्विघ्नं यौवनफलानुभवो वर्तते । सङ्गमि ते च प्रभावतीमुखेन कुमारभ्यां गदसाम्बाभ्यां वज्रणाभसोदर्यस्य सुनाभस्य दुहितरौ चन्द्रवतीगुणवत्यौ । त्रिभुवनहृदयशल्यस्य वज्रणाभस्य वध एव साम्प्रतमवशिष्यते । (स्मृतिमभिनीय) एवं हि सन्दिष्टं स्वामिना वासुदेवेन—‘यदा किल वज्रणाभः स्वर्गविजयाय समुद्युङ्क्ते, तदा कुमारेण हन्तव्यः । मयापि तत्र सन्निधातव्यम् । अतस्तत्समुद्योगो मम निवेद्यतामि’ति । अतीतश्चाद्य दानवपतेरमरलोकयात्राप्रत्यूहो धनसमयः, यदिदानीम् —

आश्रयानपङ्कपथमम्बुलसत्तटाक-

माविर्मदद्विपमयल्लविलङ्घ्यासिन्धु ।

आदर्शयन् स्वमिह वैभवमाहवोत्कान्

सल्लाहयत्यवनिपान् शरदेष कालः ॥ ३ ॥

(साशङ्कम्) अद्य मुरलोकविजयोद्योगिनं वज्रणाभं जिघांसुः सपरिकरः कुमारः प्रकटसञ्चारो वर्तते । अयमेवं वर्तमानो दानवपतिना यदि कदा-

चिदुपलभ्येत तदा सुमहान् व्यतिकरः सञ्जायेत । तदिमं वृत्तान्तं देवाय  
देवकीनन्दनाय विज्ञापयामि । (इति निष्क्रान्तः)

### शुद्धविष्कम्भः ।

(ततः प्रविशत्याकाशयानेन कृष्णो नारदश्च)

कृष्णः — ततस्ततः ।

नारदः — ततः प्रकटसञ्चारिणं कुमारमन्तःपुररक्षिणां मुखाद् रजन्यामुपश्रुत्य  
क्रोधान्धकारितमनसा वासभवनगतेन वज्रणाभेन तन्निग्रहाय समादिष्टं  
सैन्यम् ।

कृष्णः — ततस्ततः ।

नारदः — ततश्च —

मुसलशूलपरश्वधमुद्गरप्रमुखशस्त्रभयङ्करपाणयः ।

निरगमन् भवदात्मजनिग्रहग्रहजुषो दनुजेश्वरकिङ्कराः ॥ ४ ॥

कृष्णः — (साशङ्कम्) ततस्ततः ।

नारदः — ततश्च —

दनुजनिधनशङ्कादीनचित्तां स्वकान्तां

सरसमथ वचोभिः सान्त्वयन् प्रेमनिम्नाम् ।

कथमपि तदनुज्ञां प्राप्य खड्गैकमित्रो

रणविहरणकाङ्क्षी निर्गतो रौक्मिणेयः ॥ ५ ॥

कृष्णः — हन्त महदिदमातङ्कस्थानम् । ततस्ततः ।

नारदः — ततश्च प्रवृत्ते सङ्ग्रामे —

चिच्छेद बाहून् केषांचित् केयूरवल्योज्ज्वलान् ।

सकुण्डलानि चान्येषां शिरांसि यदुपुङ्गवः ॥ ६ ॥

कृष्णः — तर्हि कलहकुतुकिनस्ते महान् सन्तोषः ।

नारदः — (सचमत्कारम्) मधुकैटभशासनं सन्तोष इति किमुच्यते ।

तदा किल —

अयमधिरणदेशं कल्पिते बाणतल्पे

दलितकरटिमुक्तादत्तपुष्पोपहारे ।

मदपरवशमासैर्मर्दिताञ्जं विहङ्गै-

र्निशि दनुजबलौघं दीर्घनिद्रामनैषीत् ॥ ७ ॥

कृष्णः -- किं निरवशेषितं दानवकुलं वत्सेन ।

नारदः -- इदानीमेव निरवशेषं करिष्यते । तदानीं पुनरमुना निषूदितो भयपला-  
यितायास्त्रिष्वेको भागस्त्रिदशरिपुसेनायाः ।

कृष्णः -- तर्हि महामुने! वत्सस्य सकाशमविलम्बितमेव गच्छावः ।

तत्पूर्वं क्षयमवलोक्य सैनिकानां

सन्नद्धेदनुजपतिः क्रुधा स योद्धुम् ।

उत्सिक्ताः स्वयमभिभूष्णवः परेभ्यः

सञ्जातं न खलु पराभवं सहन्ते ॥ ८ ॥

नारदः -- साधु समर्थितम् । (पुरोऽवलोक्य) तिमिरभररुद्धदृष्टिमार्गेऽपि निशासमरे  
तथा विहरतः कुमारस्य दिष्ट्या प्रभातं समुपस्थितम् । अद्य हि -

प्रहृततिमिरजालं तेजसा पाटलाभं

प्रथमगिरिसमेतं मण्डलं पश्य भानोः ।

रणभुवि हतदैत्यानीकरत्कारुणं ते

भुजगतमिव चक्रं कृष्ण! पुष्पाति हर्षम् ॥ ९ ॥

(इति परिक्रामतः)

(नेपथ्यं)

दिक्पालद्विपदर्पभञ्जनकलानिष्णातदोष्णा क्षणं

येनाधिष्ठितमामनन्ति हरितां कोणं सुरश्रेणयः ।

विश्वं मानुषशब्दशून्यमधुना कर्तुं स उत्तिष्ठते

देवो वज्रपुरेश्वरस्त्रिजगतीसम्पत्प्रियम्भावुकः ॥ १० ॥

नारदः -- (नेपथ्याभिमुखमवलोक्य पुरो निर्दिशन्) यथाचिन्तितमेव समुप-  
स्थितं, यदयमिदानीमहमहमिकया समुपस्थितै\*रालोकशब्दमुखरमुखैः  
सेनापतिभिरुद्बुध्यमाणनिजानुभावः क्रोधानलरूक्षैः कटाक्षविक्षेपैर्निर्देहनिव  
निलिलमपि जीवलोकं करतलकलितविविधायुधमरीचिमञ्जरीभिराकालिकी-

\* आलोकशब्दो अयशब्दः.



मम्बरमणिसम्पदभाषादयन्त्या समुल्लसत्पताक्या पताकिन्या कबलितद-  
शाशो वज्रणाभः सुकल्पिताङ्गेन सरभसं समरभुवमवतरति ।

कुष्णः—(सबहुमानम्) भगवन् ! अयमसौ समुचितमेव लक्षं वत्सस्य ।

नारदः—अथकिम् । अमुना पुनरधिरूढरथेन कुमारस्य पदातेरायोध्नमसम-  
ञ्जसमवधारयामि ।

कुष्णः—महामुने ! कल्पित एव वत्सस्य भुजगराजसारथिर्मनोरथगामी रथः ।  
(अप्रतो निर्दिशन्) पश्य । अयमिदानीं वत्सः—

आबिभ्रदंसे धनुराततज्यमाबद्धतूर्णीरयुगापराङ्गः ।

रथं समारुल्ल लसत्पताकं वीरो रसो मूर्त इवाधिरस्ति ॥ ११ ॥

नारदः—(दृष्ट्वा सहर्षम्) इदानीमेव कुमारो दानवेन्द्रनिधनेन चक्षुषी मे सविशेषं  
चरितार्थयिष्यति ।

एतस्य शम्बररिपोरिह यादवेन्द्र-

कोदण्डकर्षणभवो युधि घोष एषः ।

अद्यैव दानवपतिर्वधमेष्यतीति

शङ्के निवेदयितुमाश्रयति त्रिलोकीम् ॥ १२ ॥

कुष्णः—(समन्तादवलोक्य)

परस्परविघट्टनकणितकिङ्किणीजालकैः

समीरवशचञ्चलध्वजपटाञ्चलैः स्यन्दनैः ।

रणाद्भुतदिदृक्षया सपदि वत्सदैत्येन्द्रयो-

र्नभस्तलमितस्ततो निबिडयन्ति वैमानिकाः ॥ १३ ॥

नारदः—(निरूप्य) कथमुपक्रान्तमेव योद्धुं कुमारवज्रणाभाभ्याम् । अद्य हि—

कल्पापायभयाकुलां विदधतो ये भूर्भुवःस्वस्वयीं

मुच्यन्ते प्रसभावकृष्टधनुषा पत्न्या सुरद्वेषिणाम् ।

मध्येवर्त्म \*वमत्कृशानुकुणिकाः क्षिप्रं क्षुरप्रैः क्षितैः

शूरेणानकदुन्दुभेः शकलिताः पौत्रेण ते मन्निजः ॥ १४ ॥

१. 'मन्धत्तमसस' क-ख-पाठः.

२. 'हे स वे' म-पाठः.

\* वमन्त्य आबिभ्रदन्त्यः कृशानुकुणिका अभ्यस्ताः.

कुष्णः—(अप्रतो दृष्ट्वा) हन्त दानवपतेरङ्गकार्कश्यं, यतः—

संरूढवज्रव्रणलाञ्छनेऽस्मिन्

वक्षस्तटे वज्रपुरेश्वरस्य ।

वत्सेन वैफल्यममी प्रयान्ति

क्षिप्ताः शरा मूर्ख इवोपदेशाः ॥ १५ ॥

नारदः—(सहर्षम्) भोः कंसनिवृद्धन! पश्य सकललोकातिशायि भुजवीरायितं

भवदात्मजस्य—

कुण्ठीभूतसुरासुरास्त्रविभवे गोत्राचलाधित्यका-

व्यूढे दानवराजवक्षसि जगलक्ष्मीविहाराङ्गणे ।

एतेन प्रहिताः पराभवममी स्वोपज्ञमातन्वते

दृप्यच्छम्बरबाहुडम्बरभिदाधैरेयधाराः शराः ॥ १६ ॥

कुष्णः—(अप्रतो निर्दिश्य) भगवन्! क एष पुनराकर्णकृष्टक्रोदण्डः क्रोध इव मूर्तेः

स्यन्दननिर्घोषमुखरितदिगन्तरालः सरभसमाधावति ।

नारदः—(विभाव्य सगौरवाद्भुतम्)

ज्यायान् बाहुपराक्रमेण वयसा वीरः कनीयानयं

भ्राता दानवभर्तुराहितजगत्क्षोभः सुनामाह्वयः ।

दण्डः प्रेतपतेर्निपत्य यदुरस्येरण्डकाण्डायते

दम्भोलिश्च मृणालनालति रणे जम्भासुरद्रोहिणः ॥ १७ ॥

कुष्णः—(ससम्भ्रमम्) न खलु द्वन्द्वयुद्धप्रवृत्तयोः साहाय्यदायिनाऽनेन भवित-

व्यम् । अयं पुनर्वज्रणाभसमीपमुपसर्पति । तदहमपि वत्सस्य प्रत्यनन्तरी-

भवामि ।

नारदः—(सप्रमोदम्) अलमिह भवतः संरम्भेण ।

महान्तमिव पर्वतं प्रहितमास्थितो वज्रिणा

स्वचक्रमुखचीत्कृतैः श्रवणनन्दनं स्यन्दनम् ।

मृगाधिप इव द्विपं महितविक्रमप्रक्रमः

प्रतीर्यति निरङ्कुशं त्वदनुजः सुनाभं गदः ॥ १८ ॥

१. 'स्यन्त' क-ख-पाठः.

२. 'तीच्छति' ग. पाठः.

कृष्णः—(सञ्ज्ञाघम्) भगवन्! अवसरोचितममुना कृतं वत्सेन ।

नारदः—(सबहुमानम्)

किमेतदद्भुतं कृष्ण! गदस्य धृतिशालिनः ।

यदुवंशभुवां राज्ञामीदृशी कालयोधिता ॥ १९ ॥

कृष्णः—(सावेगम्) भगवन्! वत्सयोर्वज्रणाभसुनाभाभ्यां द्वन्द्वयुद्धे प्रवृत्ते हन्त  
साम्बमभिद्रवन्ति समरारभटीसमुद्भटान्निदशरिपुसेनाभटाः ।

नारदः—(निर्वण्य सोल्लासम्) अलमावेगेन । पश्य पश्य—

\* अनन्यसामान्यदशप्रहारमैरावतं वज्रभृतोपनीतम् ।

आरुह्य साम्बः समरोद्यतानि निहन्यसौ दानवसैनिकानि ॥ २० ॥

कृष्णः—अहो महीयानस्मामु महेन्द्रस्य पक्षपातः ।

नारदः—ननु स्वात्मनीति वक्तव्यम् ।

(आकर्णनमभिनीय) रोषावेशकलिवशः किमाह वज्रणाभः—‘अरे अरे  
अनात्मज्ञ! मानुषडिम्भ! वज्रणाभं न जानासि ।

मत्तैरावणगण्डमण्डलमदासारोदयावग्रहै-

राशापालपुराङ्गनानयनयोरास्त्राम्बुनाडिन्धमैः ।

अद्यैव क्रियते चिरात्प्रतिभटाभावेन तृष्णोल्वणै-

र्मद्वज्रैस्तव वीरपाणमुरसि प्रस्यन्दिरक्तासवे’ ॥ २१ ॥

इति ।

कृष्णः—अहो खल्वात्मश्लाघित्वमस्य दानवहतकस्य ।

नारदः—(श्रवणनाटितकेन) मन्दस्मितमधुरवदनाम्बुजेन कुमारेण पुनः किमु-  
च्यते—‘अयि भो दानवापशद! किमिह विकत्थनया ।

सप्तार्चिःकणिकोत्किरैर्मम शरैः पृष्ठे भुवः पातितं

दंष्ट्राकोटिविशङ्कटास्यकुहरस्फारोच्चलच्छोणितम् ।

त्वामद्यैव विलोक्य विस्मितमतेरानन्दजैरश्रुभि-

श्चित्रा वृत्ररिपोर्दशां दशशती तृप्तिं परामेष्यति’ ॥ २२ ॥

\* अनन्यसामान्या गजान्तरव्यावृत्ता दशसंख्याकाः प्रहाराः प्रहरणसाधनानि यस्य तम् ।  
दशप्रहरणत्वं चास्य गजान्तरापेक्षया दन्तद्वयाधिक्यात् । गजान्तराणामष्टप्रहरणत्वमुक्तं  
मातङ्गलीलायां ‘गुण्डाबालधिदन्तैश्च चतुर्भिश्च पदैरपि । प्रहरन्ति यतस्तस्मादष्टप्रहरणा  
द्विपाः’ इति ।

इति । (सल्लाघम्) अद्य मे चिरकालतृषितयोश्चक्षुषोरिव श्रवणयोरपि पारणा कृता कुमारेण ।

कृष्णः — (परितः पश्यन्) महर्षे ! नूनमिदानीं दिव्यास्त्रसम्प्रहारप्रसक्तेन दानव-  
राजेन तामसमस्त्रं प्रयुक्तम् । यतः —

राहुग्रस्तामवस्थां जनयदधिपतेर्वासराणामकाण्डे  
कुर्वद् वीराभिसारत्वरितसुरवधूस्त्वैरसञ्चारसौख्यम् ।  
टङ्कच्छ्लेघं मृडानीपतिगलगरलश्यामूलं ध्वान्तजालं  
रोदोरन्ध्रं निरुन्धत् प्रसरति जनताचक्षुरायुष्यहारि ॥ २३ ॥

नारदः — (समन्तादवलोक्य सहर्षम्) कुमारेण पुनः कृतप्रतिकृतकोविदेन प्रयुक्तः  
पावकदैवतो बाणः ।

इतः प्रहितचक्षुषा यदुकुलेश ! भाव्यं त्वया  
परास्ततिमिरोदयैर्हुतवहप्रभामण्डलैः ।  
अतीव महदद्भुतं वियति शारदा अप्यमी  
चकासति तटिलतासहचरा इवाम्भोधराः ॥ २४ ॥

कृष्णः — (निरूप्य) हन्त कथमिह प्रत्यस्त्रिकृतो दुरात्मना दानवेन वारुणो  
मार्गणः । अद्य हि —

कल्पान्तप्रथमानचण्डपवनव्याघट्टनोन्मूलित-  
प्रक्षिसोपरिघूर्णिताञ्जनगिरिप्रत्यर्थिभूतश्रियः ।  
मन्थानात्रलमध्यमानजलधिध्वानोर्जितैर्गर्जितै-  
र्विश्वं काश्चन साम्प्रतं बधिरयन्त्यम्भोमुचां पङ्क्तयः ॥ २५ ॥

नारदः — (सहर्षाद्भुतम्) कृष्ण ! पश्यतु भवान् साम्प्रतं कुमारेण वायव्यमस्त्रमा-  
हृतं, यतः —

तत्तादृगतिरयजातघोषसम्पत् -  
संबर्तोदयमतिकारिभिः समीरैः ।  
क्षिप्यन्ते वियति \*वरण्डनिर्विशेषं  
प्रोच्चण्डैर्जटिति पयोदमण्डलानि ॥ २६ ॥

**कृष्णः** -- (सविषादम्) अद्य दुराशयो दानवहतकः पवनाशनदैवतमस्त्रं प्रयुक्तवान् ।  
तथा हि—

फणरत्नमरीचिमञ्जरीभि-

र्वियदम्भोनिधिविद्रुमाटवीभिः ।

अधुना जनयन्त्यकालसन्ध्यां

परितः पश्य शतं शतं फणीन्द्राः ॥ २७ ॥

**नारदः** -- (सप्रमोदम्) स्थान एव शम्बरमथनेन धनुषि समाधायि पन्नगाशनदै-  
वतः पत्नी ।

वियदिदमधुना विलोक्य त्वं

कतिचन जङ्गमकाञ्चनाद्रिकल्पाः ।

अतिचटुलमनेन सञ्चरन्ते

तव मधुसूदन ! बाहनानि ताक्ष्याः ॥ २८ ॥

**कृष्णः** -- (विलोक्य सहर्षम्)

गरुडानामिह चरतां पवनैर्धुतपक्षजालसम्भूतैः ।

सन्त्रासिताः समन्ताच्चित्रं पवनाशनाः पलायन्ते ॥ २९ ॥

**नारदः** -- (विभाव्य सभयम्) धिक् कष्टमापतितं यदिदानीं कुमारेण प्रत्यस्त्रप्रयोग-  
चातुर्येण मोर्षाकृतेषु दिव्यास्त्रजालेषु द्विगुणितामर्षो बहुशः सुरासुरसमर-  
दृष्टसारां पितामहदत्तां गदामादाय साटोपं बाहुना परिभ्रमयति ।

**कृष्णः** -- (सोद्वेगम्) हन्त किमत्र भविष्यतीति पर्याकुलं मे हृदयम् ।

**नारदः** -- (सविषादम्)

उवलितदहनरोचिर्मण्डलीदुर्निरीक्षा

प्रलयजलदगर्जाचण्डघण्टानिनादा ।

शरशतकृततादृक्सम्प्रहारे कुमारे

परिपतति गदेयं दम्निवेन्द्रप्रमुक्ता ॥ ३० ॥

**कृष्णः** -- (सनिर्वेदम्) महर्षे ! यथाशङ्कितमापतितं, यदेष वत्सः साम्प्रतं गदाभि-  
घातविह्वलितमात्रो मूर्छानिमीलितनयनः! बुजश्चापयष्टिमवष्टभ्य समवतिष्ठते ।  
तदेनमासाद्य समाश्वासयामि । (इति प्रस्थातुमिच्छति)

नारदः-- अलमावेगेन । पश्य पश्य—

स्वयं समाश्रय्य कुमार एष

समाहितो धैर्यमहाम्बुराशिः ।

दर्पोद्भुरं दैत्यपतिं जिघांसुः

सौदर्शनं ध्यायति सम्यगस्त्रम् ॥ ३१ ॥

कृष्णः-- (निरूप्य सोच्छ्वासम्) देवर्षे ! साधु दृष्टं भवता, यतः—

सम्भ्रान्तैर्दाहभीत्या सपदि सुरगणैर्दूरमुन्मुक्तवर्त्मा

ज्वालाभिल्लेहिलहानो मुहुरहिमरुचर्वाजिनां चामराणि ।

दृष्टः कल्पान्तशङ्काकलुषितमतिभिर्दूरमाशागजेन्द्रैः

प्रादुर्भूतोऽन्तरिक्षे परमथनकृतप्रक्रमश्चक्रराजः ॥ ३२ ॥

नारदः-- (दृष्ट्वा सानन्दम्)

चक्रमूर्जितहुताशनोज्ज्वलं

सम्प्रयुक्तमिव शम्बरारिणा ।

आपतत्यहह दानवाधिपे

दृष्टिभिः सह दिवौकसामिदम् ॥ ३३ ॥

कृष्णः-- (सहर्षाद्भुतम्) देवर्षे ! सिद्धमिदानीमस्मदभिलषितं, यदेषः—

सभयममरवर्गैरीक्षितश्चक्रधारा-

दलितहृदयमर्मग्रन्थिनिष्ठयूतरक्तः ।

अधिरणमधिशेते वीरशय्यां त्रिलोकी-

दुरितविलसितानां वज्रणाभः सनाभिः ॥ ३४ ॥

नारदः-- (ससम्भ्रमम्) इतस्तावद् दृश्यतां द्रष्टव्यम्—

दंष्ट्रादष्टाधरोष्ठं त्रिपुरहरकरोद्भूयमानत्रिशूल-

कूरभ्रूभङ्गजिह्वालिकमरिवदनाबद्धरूक्षाक्षिकोणम् ।

कूचोत्क्षिप्तं गदेन ज्वलदनलशिखोद्गारिभिः कङ्कपत्रैः

दृष्ट्योः प्रीतिं बितन्वत् पतति दिविषदां द्राक् सुनाभस्य शीर्षम् ॥

कृष्णः-- (विलोक्य सहर्षस्मितम्) ननु समुचितमेव ज्येष्ठपथानुवर्तनमनुजस्य ।

नारदः-- (अन्यतो दर्शयन्) पश्य सैनिका अपि स्वामिगतं मार्गमनुगच्छन्ति ।

तथा हि—

अचलेन दैत्यपतिना प्रहितेयं घाहिनी महती ।

रणजलधिमध्यदीप्ते संक्षीणा भवति साम्बबडवाग्नौ ॥ ३६ ॥

कृष्णः—(सावन्दम्) महर्षे! सकलमुरासुरदुर्दमभुजशौर्यसम्पदः सानुप्लवस्य वज्र-  
णाभस्य जेतारं गदसाम्बसहायं वत्समवलोकयन् कृतकृत्यमात्मानमव-  
गच्छामि ।

नारदः—नन्वद्य सर्वेऽपि लोकाः कृतकृत्याः । (परितः पश्यन् सहर्षबहुमानम्)

समरगतकुमारोन्मुक्तधोरास्त्रधारा-

दलितविबुधशत्रोर्दर्शनाद् वज्रपुर्याः ।

अहमिह शरजातैः कृष्ण! रामात्मनस्ते

हतदशमुखसेनामद्य लङ्कां स्मरामि ॥ ३७ ॥

कृष्णः—भगवन्नारद! सर्वसमरसाक्षी खलु भवान् ।

नारदः—इदानीं महेन्द्रप्रमुखा दिवौकसः प्रहर्षपरवशमनसो विजयश्रिया स्वयंवृतं  
प्रद्युम्नमनुमोदन्ते । इह हि—

हृत्तनिपतितशीर्षे शृङ्गहीनाद्रिकल्पं

भुवनहृदयशल्यं युद्धभूमौ शयानम् ।

दनुजपतिममीषां पश्यतां निर्जेराणां

पतति करविमुक्ता साम्प्रतं पुष्पवृष्टिः ॥ ३८ ॥

कृष्णः—महर्षे! वयमपि समेत्य यावद् वज्रणाभविजयिनं वत्समभिनन्दामः ।

नारदः—तथा कुर्मः ।

(इत्युभौ विमानावतरणं नाटयतः)

नारदः—(अप्रतो निर्दिशन्) देव! देवकीनन्दन! अयमिदानीं—

गदसाम्बसहायस्त्वां प्रद्युम्न उपतिष्ठते ।

सेव्यमानोऽर्थधर्माभ्यामुत्साह इव मूर्तिमान् ॥ ३९ ॥

(ततः प्रविशति यथानिर्दिष्टः प्रद्युम्नः)

प्रद्युम्नः—तात! गद! वत्स! साम्ब! अद्य चिरात्तातपादान् द्रक्ष्याम इति सर्व-  
मनोरथानामुपरि वर्तामहे ।

येषां \*शेषाभिवाज्ञामनितरमुलभां धारयन्तः शिरोभि-

र्निर्गत्य द्वारवत्या दनुजपुरमिमामेत्य तैस्तेरुपायैः ।

भद्रेणासाद्य विद्यावितरणगुरुणा प्रापितास्तत्कुमारी-

हर्त्वाजौ वज्रणाभं सहबलमधुना हर्षयामस्त्रिलोकीम् ॥ ४० ॥

गदः—वत्सौ ! अयमसावार्यो देवर्षिणा नारदेनास्मानभिगच्छति ।

साम्बः—तद् वयमपि त्वरितमेव प्रत्युद्गच्छामः ।

(इति सर्वे उपसृत्य नाट्येन कृष्णमभिवादयन्ते)

कृष्णः—(सर्वानुत्थाप्य परिष्वज्य च सहर्षवद्बहुमानम्) दिष्ट्या साम्प्रतमक्षतशरी-  
रान् विजयिनो वत्सानवलोकयामि । वत्साः ! एष देवर्षिर्नारदोऽभिवा-  
द्यताम् ।

(सर्वे तथा कुर्वन्ति)

नारदः—वज्रणाभमहार्णवबाडवानल ! प्रद्युम्न ! सुनाभकलभकण्ठीरव ! गद ! दनु-  
जराजसैन्यविपिनदावदहन ! साम्ब ! यूयमायुष्मन्तो भूयास्त ।

(प्रविश्य पटाक्षेपण)

भद्रनटः—(सप्रणामम्) देव ! दिष्ट्या वर्धसे ।

प्रद्युम्नगदसाम्बानां प्रासूयन्त सुतान् प्रियाः ।

प्रभावतीचन्द्रवतीगुणवत्यः कुलोद्बहान् ॥ ४१ ॥

(सर्वे हर्षं नाटयन्ति)

नारदः—सत्यमिदं सूक्तं “सम्पद् सम्पदमनुबध्नाति” इति ।

कृष्णः—महर्षे ! लब्धप्रतिष्ठमिदानीं यादवकुलम् ।

नारदः—जगन्नाथ ! ननु वक्तव्यं त्रिभुवनं लब्धप्रतिष्ठमिति ।

कृष्णः—

सम्प्राप्तयौवनास्ते शस्त्रविदः शस्त्रपारदृश्वानः ।

चिरजीविनः कुमारा भूयासुर्भुवनगोप्ताः ॥ ४२ ॥

नारदः—तथा भवतु ।

प्रद्युम्नगदसाम्बाः—महान् प्रसादः ।

कृष्णः—भगवन् ! अस्मिन् वज्रपुरे वज्रणाभविजयिनं वत्सं प्रद्युम्नमभिवेक्षु-  
मिच्छामि ।



नारदः—सर्वलोकाभिमतमभिहितं भवता । तत् किमिदानीं विलम्ब्यते ।

प्रहर्षितस्त्वं रिपुनिग्रहेण

कुरुष्व साम्राज्यजुषं कुमारम् ।

प्रायेण लोके महतां जनानां

फलावसाने भवति प्रहर्षः ॥ ४३ ॥

कृष्णः—अये! भद्रनट! सम्प्रियतामभिषेकसम्भारः ।

भद्रनटः—देव! पूर्वमेव सम्भृतमास्ते । देवेन महेन्द्रेण प्रेषितमभिषेकोपकरणम् ।

अलङ्कृतां च वज्रपुरीमिमामद्यैव—

पट्टांशुकाभिभृतहर्म्यलसत्पताका-

मुत्तोरणामुपहृतागुरुधूपवासाम् ।

द्वावेदिमध्यगतमङ्गलदीपमाला-

रम्यां विलोकयतु दानवराजधानीम् ॥ ४४ ॥

कृष्णः—(विलोक्य सहर्षम्) तर्हि त्वरितमत्र सकलमप्यभिषेकोपकरणजातमानीयताम् ।

भद्रनटः—यदाज्ञापयति देवः । (इति निष्क्रम्य प्रविश्य च) देव! सर्वमिदमिहोपनीतम् ।

कृष्णः—(प्रद्युम्नमवलोक्य) वत्स! स्वास्तीर्णमिदं सिंहासनमास्थीयताम् ।

प्रद्युम्नः—(सविनयम्) यदाज्ञापयति तातः । (इति वदन्नाञ्जलिः प्राङ्मुख उपविशति)

(कृष्णो नाख्येनाभिषिञ्चति । नेपथ्ये पुष्पवृष्टयन्तरम्)

दुर्वृत्तनिग्रहमहाव्रतबद्धदीक्ष-

ल्लैलोक्यरक्षणकृतक्षणबाहुदण्डः ।

साम्राज्यचिह्नमधितिष्ठतु भद्रपीठं

नाथो यदुक्षितिभृतां शरदः सहस्रम् ॥ ४५ ॥

नारदः—कृष्ण! सम्प्रति भवता कृतसाम्राज्याभिषेकं महाराजं प्रद्युम्नमभिनन्दन्ति देवाः ।

कृष्णः—देवर्षे! नारद! किमिदानीमत्र कर्तव्येष्ववशिष्यते ।

नारदः—(सहर्षं सस्त्राद्यं च)

नीता हर्षमयीं दशां त्रिजगती दैत्याधिपध्वंसिना  
तत्पुत्रीव गुणोत्तरेण गमिता साम्राज्यलक्ष्मीर्वशम् ।

प्रायः कन्दलितश्च धर्मविटपी प्राप्ताभिषेकश्रिया  
प्रद्युम्नेन तदद्य यादवपते! सर्वे हि नः साधितम् ॥ ४६ ॥

कृष्णः—(प्रद्युम्नमवलोक्य) वत्स! किं ते भूयः प्रियमुपहरामि ।

प्रद्युम्नः—तात! किमतः परमपि प्रियमस्ति । अद्य हि भवत्प्रसादमात्रेण मयापि—  
समिति निहतस्तैस्तैर्दैत्याधिपः सह बान्धवैः

\*प्रहितविभवं राज्यं प्राप्तं तदीयमशेषतः ।

शमितहृदयाशङ्काः क्लृप्तास्तथा सकलाः प्रजाः

किमिह बहुना सर्वे लब्धं मनोरथतां गतम् ॥ ४७ ॥

(भरतवाक्यम्) तथापीदमस्तु ।

सन्तो रत्नशतैरिवाम्बुनिधयस्तन्वन्तु सूक्तैर्मुदं

क्षीयन्तां कलिविभ्रमा इव जगत्क्लेशावतीर्णाः खलाः ।

दातारो जलदा इवानुसमयं वर्षन्त्वभीष्टं वसु

क्षोणीशाः कुलपर्वता इव महीमश्रान्तमाविभ्रतु ॥ ४८ ॥

(सर्वे निष्क्रान्ताः)

इति पञ्चमोऽङ्कः ।

प्रद्युम्नाभ्युदयं समाप्तम् ।



## श्लोकानुक्रमणिका ।

पृ.	पृ.
अचलेन दैत्यपातिना	१४
अद्यापि मानसम्	३६
अनन्यभावाम्	२
अनन्यसामान्य ०	५०
अनितरसामान्यानाम्	१९
अन्तःकलङ्कम्	३९
अमी शीताः	४०
अयथार्थमेव	॥
अयमधिरण ०	४६
अयमानन्दजैः	४१
अयि भीरु !	३०
असौ चन्दन ०	१७
असौ वर्षन्	३७
अस्ति त्रिलोक ०	१७
अहिणवविहास ०	३
आकर्ष्य शम्बर ०	२२
आतिष्ठत्यधुना	८
आविभ्रदंसे	४८
आवहन् सुमनो ०	३
आश्रयानपङ्कपथम्	४५
आहर्तुमुद्यतवतः	२४
इतः प्रहितचक्षुषा	५१
इदमिह लतागेहम्	४२
इयमिह मदन ०	३७
एतस्य शम्बर ०	४८
कदाचन स	४५
कर्णे सुधाम्	३७
कलकण्ठकलालापा	११
कल्पान्तप्रथमान ०	५१
कल्पापायभय ०	४८
कादुं ण सो महइ	३५
कान्तामेनाम्	२६
किङ्कुर्वाणः	१५
किमेतदद्भुतम्	५०
किसलयदर्शित	२१
कुण्ठीभूतसुरा ०	४९
क्षेमङ्करः	७
गदसाम्बसहायः	५५
गरुडानामिह	५२
गुणेषु दृष्ट्वा	३६
गौरीव चन्द्रचूडम्	४२
चक्रमूर्जित ०	५३
चन्द्रं प्रदोषः	२३
चादूक्तिभङ्गि ०	१७
चिच्छेद बाहून्	४६
चूतेचूते	३
ज्यायान् बाहु ०	४९
ज्योत्स्नाभः क्षपितम्	३१
ज्वालितदहनरोचि ०	५२
तच्चक्षुर्यद्	१९
तत्तादृगातिरय ०	५२
तत्पूर्वं क्षयम्	४७

तथा तथा	१५	प्रद्युम्न एव	६
तावत् तिष्ठतु	४३	प्रद्युम्नगदसाम्बानाम्	५५
तिरस्करण्या	३७	प्रहर्षितस्त्वम्	५६
तुभ्यं दानव०	२४	प्रहृतातिमिरजालम्	४७
तेजस्विने	८	प्रादुर्भवन्नेव	३९
दंष्ट्रादष्टाधरोष्ठम्	५४	फंसेण व अञ्जुहा	२३
दनुजनिधन०	४६	फणरत्नमरीचि०	५२
दयितासमागम०	४४	वन्दीकृत्योपनीता०	६
दाक्ष्यं यद्	४	बाह्योद्याने सह	३६
दिक्पलद्विप०	४७	भरतजलधि०	३
दिग्दन्तावल०	१५	मअणूस्वम्मि	३४
दिवसकर०	२६	मगं उज्झइ	२३
दीर्घोष्णनिःश्वसित०	३२	मत्तेरावणगण्ड०	५०
दुर्वृत्तनिग्रह०	५६	महान्तमिव	४९
देवः स जयति	२५	मान्येन चैत्ररथ०	२६
देव ! दनुजाधिप !	॥	मुसलशूल०	४६
देवेषु देवः	१७	मूर्काभवन्	३२
देहि मे जगदै०	५	म्लानच्छविः	२८
नवभिरेव	२९	यं द्रष्टुमेव	९
निरन्तरायम्	२८	यदा गृह्णासि	२९
नीता हर्षमयी	५७	यदितो वियोगतप्ते	२७
पट्टांशुकाभिवृत०	५६	येषां शेषामिवाज्ञाम्	५५
पडिमा विअ	१३	रमणीयैर्गुणैरेव	४१
पद्मासनः	४	राहुप्रस्तामवस्थाम्	५१
परस्परप्रेम०	४२	लक्ष्मीः किं धुतपद्मा	२६
परस्परविघटन०	४८	लाजस्फोटम्	४०
परिचर्यैकपरः	४३	वरदानेन	६
प्रकृत्या शीतलो	४०	वात्यानिलेनेव	२९
प्रत्युहे जगताम्	८	विकिरन् किरणैः	३९

वियदिदमधुना	५२	समिति निहतः	५७
विरड्भकुमु०	३९	सम्प्राप्तयौवनास्ते	५६
ब्रीडानम्रम् ०	४४	सम्भोगार्ति०	६
शुभानां सामग्र्यै	१	सम्भ्रान्तैर्दाहभीत्या	५३
श्रियमुदवहत्	,,	सर्वेऽपि सन्तः	३०
श्रूयते वागियम्	७	स वेषः सा	२७
संरूढवज्रव्रण०	४९	सायन्तनास्थानम्	२५
सकृदपि	१५	सुकृतैरेव	४३
सङ्कल्पतूलिभाए	३८	सौन्दर्यराशि	१८
सङ्ग्रामभूमिषु	२	स्तनकलशयोः	३२
सन्नेऽद्य दीक्षितः	५	स्तोतुं समस्ताः	४
सनत्कुमारादिषु	,,	स्पर्शोऽयम्	४२
सन्तो रत्नशतैः	५७	स्मृत्वेव यत्किमपि	३२
सप्तार्चिःकाणिको०	५१	स्वयं समाश्वस्य	५३
सभयममरवर्गैः	५३	हरति तिमिरम्	३९
समरगतकुमारो०	५४	हुताशनति मे	३६
समस्तमन्तः	१८	हृतनिपतितशीर्षम्	५४

---

## DATE OF ISSUE

This book must be returned  
within 3, 7, 14 days of its issue. A  
fine of ONE ANNA per day will  
be charged if the book is overdue.

---

--	--

Class No. S82

Book No. R212PT  
Vol.

Author: RAVIVERMA BHUP.....

Title: PRADYUMNABHUDAYAM.....

Acc. No. 16551

---